

SRI VANI VILAS  
SASTRA SERIES.



— No. 11 —

# *Yogasutra Vritti*

NAMED

YOGA SUDHAKARA

## **Sri Sadasivendra Sārasvati**

*Author of Brahmasutra Vritti, Atmavidyavilasa etc.*




**SRIRANGAM :**

**BRI VANI VILAS PRESS.**

1911.

*Copyright Registered.]*

*[All Rights Reserved.*



# ॥ योगसूत्रवृत्तिः ॥

श्रीमत्परमहंसपरिव्राजकाचार्यवर्यश्रीपरम-  
शिवेन्द्रसरस्वतीपादाब्जसेवापरायण  
श्रीसदाशिवेन्द्रसरस्वत्या  
विरचिता ।



श्रीरङ्गनगरे  
श्रीवाणीविलासमुद्रायन्त्रालये  
संमुद्रिता ।  
१९१२.

## PREFACE.

---

**I**T affords me peculiar pleasure to be able to bring one after another the works of the great Mahatma, Sri Sadasivendra Sarasvati. Till recently his works were known to the public by name only and it was a proud moment for me when I, in obedience to the command of His Holiness Sri Jagadguru of Sringeri, published for the first time Sri Sadasivendra's beautiful commentary on the Brahma Sutras known as Brahma-tattvaprakasika. Since then have come out in quick succession his Siddhanta Kalpavalli (a masterly epitome in verse of the famous work Siddhantalesasangraha of Appaya Dikshita) with his own commentary called Kesaravalli, Atmavidyavilasa containing not only the well known Sixty-two slokas in Arya metre but also forty-three slokas in various large metres and his sweet and melodious songs or kirtanas full of Advaitic wisdom. All these masterpieces of this master-mind are very much appreciated by all scholars throught India and it is with feelings of genuine pleasure that I now publish this rarest of all his works viz., the commentary on the Yogasutras of Patanjali named as Yogasudhakara. Through the exertions of Pandit S. Subramanya Sastrigal of Tanjore, I obtained

only one (yet neat and accurate) manuscript and my eternal thanks are due to him for thus enabling me to publish this most valuable work. A commentary on the Yogasutras by the greatest Raja Yogin Southern India has ever produced is sure to be eagerly welcomed and highly appreciated by the discerning Public and it is a source of gratification that the Sri Vani Vilas Press has the privilege of making it known to the world.

A life-sketch of the author in English was prefixed to the Brahmasutravritti and this was specially rendered into Sanskrit at my request to be prefixed to this work by Mr. R. Krishnamachariar M. A., Vidyanidhi, whom I hereby heartily thank for his deep interest in all that concerns the welfare of this Press.


*J. K. Balasubrahmanyam.*



पृष्ठम्

श्रीसदाशिवेन्द्रसरस्वतीजीवनचरितम् ...	१—२४
योगसूत्रवृत्तिः ... ..	१—१००
समाधिपादः .... ..	१
साधनपादः .... ..	२२
विभूतिपादः .... ..	५५
कैवल्यपादः .... ..	८२
सूत्रानुक्रमणिका ... ..	१०१—१०६





श्रीसदाशिवेन्द्रसरस्वती

जीवनचरितम् ॥



ஸ்ரீ ஸ்தாதலிவ பீரஹ்மம்.



॥ श्रीः ॥

# ॥ श्रीसदाशिवेन्द्रसरस्वती ॥

\*

चराचरगुरोराज्ञया सर्वसहायामस्यामखिलजनमनस्तमो-  
निवारणायावतरन्ति मर्त्यरूपेण तदा तदा केचन पावनच-  
रित्राः परिशुद्धचर्याः पङ्क्तिपावनाः परमेश्वरांशभूताः पराव-  
रतत्त्वज्ञाः परमगुरुवर्याः पुण्यजन्मानः पुरुषधौरेयाः । ता-  
दृशेषु प्रथमगणनीयो राजयोगनिष्णातः निखिलदिगन्तवि-  
श्रान्तयशाः कवेरकन्यातीरविहारकुतुकी 'सदाशिवेन्द्रसर-  
स्वती' इति सुप्रसिद्धनामा योगिवर्यः सार्धशतहायनेभ्यः  
पूर्वं चोलमण्डलमात्मनो जन्मना अलमकार्षीदिति श्रूयते ।  
तस्य चावासभूमिः करुर्नामको जनपद इति चावगम्यते ।  
को वा न जानाति विशुद्धचरितस्यास्य योगीन्द्रस्यात्यद्भुतम-  
पदानमार्यजनैर्गीयमानमनुदिवसमनुसंधीयमानं स्तुतिरूपेण  
विशदमनुवर्णितं श्रीशिवाभिनवनृसिंहभारतीस्वामिभिः श्री-  
मच्छृङ्गगिरिपीठमलंकुर्वद्भिरास्तिकजनानुग्रहनिरतैः ?

योगीन्द्रा हीमे शैशव एव समधिगतनिखिलविद्यावि-

लासाः गुरुभिरभिनन्दनीयविशदावभासविज्ञाना व्यराज-  
न्त । निरन्तरनिविडनारिकेलकदलीपनसाम्रकमुकादिद्रुमनि-  
वहमण्डिते कवेरकन्यापरिसरोपान्तविराजमाने तिरुविश-  
नल्लूरग्रामे विद्याग्रहणाय गुरूपसदनमकार्षुरेते स्मृतिचोदितेन  
वर्त्मना । तदा ह्यसौ ग्रामः विद्वद्वृन्दैर्विख्यातवैभवैर्माणवकै-  
र्विद्याग्रहणपटुभिश्च आपूर्ण आसीदिति ज्ञायते ॥

श्रीमतोऽस्य सदाशिवस्य प्रथमे वयसि वर्तमानस्य सहा-  
ध्यायिषु माणवकेष्वेकतमः सुप्रसिद्धनामा रामभद्रदीक्षितः—  
यो हि जानकीपरिणयं नाम रूपकमनितरसाधारणेन मति-  
वैशद्येन निर्माय दाक्षिणात्यकवीनां नाटकसंविधानकरणै-  
पुण्याभावरूपमयशः प्रमार्ज्य शाश्वतं यशःकायमार्जितवान् ।  
श्रीवेङ्कटेशनामा किलान्यो वालः— यो ह्याशैशवात्प्रकटित-  
दिव्यानुभावः आख्याषष्टिदयाशतकादिग्रन्थान्विरचय्याध्या-  
त्मतत्त्वमनुपमया वाग्वैखर्या विवृण्वन् अतिपावनेनात्म-  
नः चरितेन धर्मतत्त्वमतिगहनमपि सम्यगुपदिशन् महतीं  
प्रसिद्धिं लेभे ; यश्चाद्यापि 'अय्यावाल्' इत्यखिलैरास्तिकैः  
सभक्तिगौरवं साञ्जलिवन्धं च परमाचार्येषु प्रधानतया परि-  
गण्यते । वैदुष्येण प्रज्ञापाटवेन चैतयोरन्यूनः गोपालकृष्ण-  
शास्त्रीत्यपरो वटुः— यो हि 'महाभाष्यं वा पठनीयम् ;

महाराज्यं वा पालनीयम्' इत्यभियुक्तोक्तिं हृदये कुर्वन्  
महाभाष्यपठनरसमनवरतमास्वदमानः भाष्यरत्नस्यास्य रम-  
णीयां शाब्दिकहृदयंगमां कामपि व्याख्यामारचयत् ; ब्रह्म-  
निष्ठस्यास्य वैदिकानुष्ठानेन ब्रह्मवर्चसेन शमेन दान्त्या चाव-  
र्जितस्वान्तः तोण्डमान्कुलतिलको नवसालजनपदाधीशः त-  
च्छिष्यकोटिष्वात्मनः प्रवेशं साम्राज्यलाभादप्यधिकं मेने ॥

चत्वारोऽपीमे माणवका ईश्वरांशभूता अध्यात्मतत्त्वोप-  
देशेन जगदुज्जीविनाय कृतावताराः क्रमेण कृष्णेतरपक्षशश-  
लाञ्छना इवैधमाना व्यराजन्त । यदीयसूक्तिसुधारसनि-  
मग्नाः शिष्यपरंपराः दुर्विज्ञेयमप्यध्यात्मतत्त्वरहस्यमनाया-  
सेनावगत्य दूरीकृतदेहाभिमानाः भस्मीकृतपेणान्वितयाः परि-  
त्यक्तसांसारिकदुःखाः तृणीकृतपुरंदराः विधूतपुण्यपाप्मानः  
लीयन्ते केवलानन्दे नादमये ब्रह्मणि ॥

कथानायकोऽसौ सदाशिवः बाल एव न्यायशास्त्रे निरु-  
पमं पाण्डित्यमावहन् वादाहवेष्वाचार्यानप्याकुलीचकार ।  
प्रथमवयस्येव कृतदारपरिग्रहोऽसौ विद्याग्रहणव्यापृतः क्रमेण  
शैशवमतिचक्राम । शुश्राव च गुरुकुले वसन् कदाचिदा-  
त्मनः प्रेयस्या ऋतुप्रादुर्भावोदन्तं दूतमुखात् । आहूतश्च तैः  
जननीनियोगं मानयन् गुरुभिरनुज्ञातः अविलम्बेन प्रस्थाय

ऋतुस्नानदिवसे ब्राह्मणसंतर्पणादिषु व्यापृतया जनन्या सा-  
 दरमभिनन्द्यमानागमनो गृहानयासीत् । उत्सवकोलाहलह-  
 र्षनिर्भरेष्वभ्यन्तरजनेषु शृङ्गारगीतिमुखरेष्वङ्गनासमाजेषु  
 आशीर्वचनमेदुरेषु गृहाङ्गणेषु अभ्यवहारसमयमतिक्रान्त-  
 माकलयतः क्षुधा तृषा च क्लिशतोऽस्य सदाशिवस्यैवमुदभू-  
 न्मनसि 'पाणिग्रहणं नामेदमनन्तानां दुःखानां द्वारमित्या-  
 मनन्ति किल ब्रह्मनिष्ठाः । किञ्चिदपीदमनशनदुःखं मे  
 भाविनीं दुःखपरंपरां सूचयतीव' इति ॥

एवंविधा चिन्ता तमहर्निशमुद्वेजयन्ती गार्हस्थ्ये द्वेष-  
 बुद्धिं द्रढयन्ती विरक्तिमतिमहतीमजीजनत् । 'यदहरेव वि-  
 रजेत्तदहरेव प्रव्रजेत्' इति न्यायेन सद्य एव परित्यक्तगृहा-  
 भिमानः उदवसथात्प्रस्थाय योगविद्यानिष्णातमाचार्यमन्वि-  
 ष्यन् कवेरजातीरोपान्तेषु पुण्यक्षेत्रेषु विचचार । अनुदिव-  
 समस्य पार्थिवेषु भोगेषु अरुचिर्महती समजायत । संसारार्-  
 णवनिमग्नानां दुःखार्तानामसंख्येयानां जीवानां विषये समु-  
 द्रियाय काचिदनुकम्पा तस्य चेतसि । आधिव्याधिजराम-  
 रणादिदुःखविप्लवं जनानामुद्दीक्ष्य मुहुर्मुहुरश्रुधारापरिक्लिप्त-  
 मुखोऽभूदसौ संयमी । औपाधिकान्त्रहाक्षत्रवैश्यशूद्ररूपा-  
 न्भेदानविगणय्यातिवर्णाश्रमी भूत्वा अनाकलितस्वपरभेदः

सर्वत्र समदृष्टिमाश्रित्य येन केनापि दत्तं यत्किंचिदपि भो-  
ज्यमभ्रन् देहयात्रामकरोत् । शुष्कपर्णैः रथ्यासु विसृष्टैर्भु-  
क्तशेषैरपि मिष्टमभ्यवहारमारचयन् सुखेन बभ्राम । महा-  
त्मानं योगिधर्माणमेतं सदाशिवं तथात्वेनाविज्ञाय ' उन्म-  
त्तोऽयम्, जडोऽयम् ' इत्युपाहसन्प्राकृता नराः ॥

एवं परिभ्रमन्नेष कदाचित्परमशिवेन्द्रयोगिवर्यमाचार्य-  
मुपससार । स ह्येनं तत्त्वतोऽवगत्य प्रेमार्द्रहृदयो योगविद्या-  
रहस्यमन्वशिक्षयत् । योगाभ्यासदशायामेव ब्रह्मज्ञानसुधार-  
सनिष्यन्दीनि गानान्यस्य वदनारविन्दान्निर्गलं प्रसुसुवुरि-  
ति ज्ञायते । यमनियमध्यानाभ्यासनिगृहीतेनान्तःकरणेन  
योगिभिरनुशिष्टे वर्त्मनीतरदुरवापेन कौशलेन संचरमाणो  
योगकलया हृदयाब्जकोशमुद्धाट्य सिद्धो भूत्वा परं ज्योतिः  
साक्षात्कृत्यावाङ्मनसगोचरमानन्दमनुभवन् क्षणमिव नीता-  
न्सुबहून्पि हायनाभ्राज्ञासीत् ॥

एवं गुरूपदेशवैभवेन प्राक्तनेन संस्कारेण च योगविद्यां  
सन्त्यगवगत्यामन्दानन्दनिर्भरः संयमिसार्वभौमोऽभूत् । पर-  
मात्मसाक्षात्कारेण परां निर्वृतिमधिगतवतां परकलितप्रशंसा-  
निन्दादिपराङ्मुखानां परे ब्रह्मणि वर्तमानानां परोरजसां  
परमहंसानां विभूतिमधिजिगमिषुरात्मनस्तादृशीं मानसीं

वृत्तिमात्मविलासाख्ये शमप्रधाने द्विषष्टयार्यानिबद्धे काव्ये  
 विशदमब्रूवुधत् । योगविद्यागुरोः परिसरवर्ती सदाशिवस्त-  
 दर्शनायागतान् पण्डितान्प्रशस्तैर्व्यामोहयन्नपत्रपया तानधो-  
 मुखान्व्यधत् । तदीयप्रश्नानां जोषंभावमेवोत्तरयद्विरपि  
 परिभवासहिष्णुभिर्विद्वद्भिः ‘दुर्विनीतोऽयं सदाशिवोऽस्मा-  
 न्प्रश्नैर्लज्जापयति’ इति विज्ञप्तो गुरुः परमशिवेन्द्रयोगी कि-  
 ञ्चिदिव विमनीभवन् ‘सदाशिव, कदा वा ज्ञास्यसि दुर्निरो-  
 धाया वाचः संयमनम्?’ इति व्याहारीत् । सद्य एव स्वीय-  
 मपराधं सम्यगाकलयन् शिष्यः रसनानिरोधोद्यतः आमरणं  
 मौनव्रतमाचरेयमिति कृतनिश्चयः आचार्यं दण्डवत्प्रणम्या-  
 पराधक्षमापणमयाचत । अथाचार्येणानुज्ञातो मौनयोगी भूत्वा  
 अरिषड्वर्गमुन्मूलयन् करतलभिक्षस्तरुतलवासः सुखेन काल-  
 मनैषीत् ॥

कदाचिद्गणितदेहाभिमानमनाकलितशीतातपादिखेदं के-  
 दारयोर्मध्ये स्थण्डिलशायिनमेनं संयमीन्द्रमवलोक्य केचन  
 कर्षकाः ‘अहो ! परित्यक्तसर्वसङ्गस्याप्यस्य किञ्चिदिवोन्नता  
 केदारसीमापदी शिरस उपधानत्वेनाश्रयणीया वर्तते’ इति  
 परस्परं भाषमाणा जग्मुः । अन्येषुस्त एव तेनैव पथा प्रति-  
 निवर्तमानाः उपधानं विनैवाम्बरतले शिरोधरां प्रसार्य तत्रैव

केदारमध्ये शयानमेनं सदाशिवमवलोक्य 'सर्वसङ्गपरित्या-  
गिनोऽप्यस्य योगिवर्यस्यास्मादृशजनकलितप्रशंसानिन्दादिषु  
वैमुख्यं न दृश्यते' इति विस्मयमापन्नास्तं नमस्कृत्य यथा-  
यथमगच्छन् । उदन्तोऽयं कर्णाकर्णिकया श्रीवेङ्कटेशस्य श्रुति-  
पथमगात् । सोऽपि सम्यग्विचिन्त्य 'अहो ! दुर्निवारः प्रकृ-  
तिसंबन्धः संयमिसार्वभौमानामपि' इत्याकलयन्,

“तृणतुलिताखिलजगतां करतलकलिताखिलरहस्यानाम् ।

श्लाघावारवधूटीघटदासत्वं सुदुर्निरसम् ॥”

इत्यन्वशोचदिति श्रूयते ॥

एतादृशीमात्मनो बुद्धिपरिपाकपरिपन्थिनीं न्यूनतां क्रमेण  
परिहरन् योगविद्यायाः परां काष्ठामधिरूढः सदाशिवः दि-  
व्यनद्योरमरावतीकावेर्योः परिसरारण्यप्रदेशेषु कृतवसतिः न-  
द्योरनयोः पुलिनेष्वास्थितः अवाङ्मनसगोचरं परं ब्रह्म ध्यायन्  
सुखेन दिवसान्त्यवाहयत् । कदाचिदसौ शून्यहृदयो जड  
इव बधिर इवान्ध इवाविष्ट इवेतस्ततः संचरन् परमात्मनि  
निबद्धहृदय उन्मत्त इव जनैरालक्ष्यते स्म । एतादृशीमात्मनः  
शिष्यस्य दशामाकर्ण्यात्मनस्तादृशं हृदयपरिपाकाभावमन्व-  
शोचत्परशिवेन्द्रयोगीति ज्ञायते । तथा हि—

“ उन्मत्तवत्संचरतीह शिष्य-

स्तवेति लोकस्य वचांसि शृण्वन् ।

खिद्यन्नुवाचास्य गुरुः पुराहो

ह्युन्मत्तता मे न हि तादृशीति ॥ ”

सदाशिवो हि परित्यक्तदेहाभिमानः अगणितवर्षात्तपादि-  
 खेदः केवलमात्मारामः समाधिनिष्ठः कदाचिदुपवनेषु प्रविश्य  
 सुबहूनि दिनानि न कस्यापि दृष्टिगोचरोऽभूत् । कदाचि-  
 त्कवेरकन्यापुलिनेषु स्थावर इव निश्चलो निष्पन्दसर्वावयवः  
 समाधिमारचयत् । एकदासौ कोडिमुडिजनपदस्य नातिदूरे  
 प्रवहन्त्याः कावेर्या मध्ये सैकतमधिष्ठाय स्थितः अतर्कितो-  
 पनतेन द्रुमानुन्मूलयता पोतानधरोत्तरीकुर्वता कूलं कर्षता  
 अतिभीषणं प्रवहता जलमयानिव जनपदान्कुर्वता नदीप्रवा-  
 हेण सुदूरमाकृष्टः आवर्तान्तरेषु तूलवद्भूमितः अन्तर्वालुकासु  
 निक्षिप्तोऽभूत् । तथाविधमेनं परित्रातुमशक्ताः कूलस्था जनाः  
 ‘हन्त ! महतीयमापदापतिता योगिवर्यस्य । किं कुर्मः !’  
 इति, ‘दुर्दान्तोऽयमनुचितकारी मरणमेतादृशमर्हत्येव’ इति  
 खिद्यन्तो व्याहरन्तश्च गृहानयासिषुः । मासत्रितयानन्तरं  
 क्रमेण शममुपयाता वेणीभूतप्रतनुसलिला सैकतप्राया सम-  
 दृश्यत सद्यजा । प्रामीणाश्च जनाः स्नानपानसौकर्यार्थिनो



नदीमध्ये निपानादिकं रचयितुं सैकतान्यखनन् । खनतश्च  
 कस्यचिदन्तर्भूमौ कठिसमेकं वस्तु खनित्रसंसक्तमिवालक्ष्यत  
 सद्य एव बहिरुद्धृते खनित्रे रक्तधारासक्तिमभिवीक्ष्य नितरां  
 कातरोऽभूत्कर्मकरः । आश्चर्यमिदमुद्दिक्ष्य सर्वेऽपि मिलित्वा  
 परितो मृदु मृदु खनन्तः शर्कराः समुद्धृत्य समाधिस्थं  
 परितः परिक्षिप्तगात्रं वालुकानिमग्नं सुखसुप्तमिव सैकतान्तः  
 शयानं सदाशिवं योगिवर्यमालोक्य विस्मयास्तिमितलोचनाः  
 'आश्चर्यमाश्चर्यम् । अचिन्त्योऽयमस्य संयमीन्द्रस्यानुभावः'  
 इति शंसन्तः तस्य शरीरं बहिरानाययन् । आनीतमात्र एव  
 विघटितसमाधिः सुप्तोत्थित इव चक्षुषी निमील्य तस्मात्प्रदे-  
 शादुत्थाय यथेच्छमगात् ॥

एकदा करूरजनपदान्तर्गतेषु केषुचित् केदारेषु पाकक-  
 पिशान्कलमान्संगृह्य ब्रीहिसंचयमेकत्र राशीकृत्य भस्मचि-  
 ह्नानि निक्षिप्य रात्रौ तत्संरक्षणार्थं भृत्यानाज्ञाप्य गेहं गत-  
 वति केदारस्वामिनि, रक्षिणश्च निर्निमेषेण चक्षुषा जागरूकाः  
 परितो ब्रीहिराशिं विचरन्तस्तस्थुः । ततः शर्वगलश्यामशा-  
 र्वरान्धकारे तमसि क्रमेण निमग्ने वसुधातले निशीथिन्यां  
 तेन पथा यदृच्छयागतः शून्यहृदयः सदाशिवः तस्मिन्नेव  
 ब्रीहिसंचये स्खलितगतिरपप्तत् । अन्यस्मिन्पार्श्वे विचरन्तो

रक्षिणस्तस्करोऽयमिति कृत्वोद्धृतदण्डास्तं निबन्धुमहमह-  
मिकयानुधावन्तो धान्यराशौ सुखं शयानमेतं संयमीन्द्रमु-  
द्वीक्ष्याज्ञानात्तं ताडयितुं प्रावर्तन्त । हन्त ! तथोद्धृतलगुड  
हस्तास्ते योगीन्द्रस्यानुभावेन स्तम्भितान्तःकरणाः निश्चला-  
वयवाः चित्रीयमाणाश्चित्रार्पितप्रतिमा इव रजनीमखिलामव-  
तस्थुः । प्रातस्तत्रागतः केदारस्वमी भृत्यानां तादृशीमति-  
करुणां दशामवलोक्याकुलहृदयः संभ्रान्तः ' किमिदम् ? '  
इति तानप्राक्षीत् । ' स्वामिन् ! अमर्षेणैतं महात्मानमज्ञाना-  
त्ताडयितुं प्रवृत्ता वयमेवमस्वतन्त्राः संवृत्ताः । किं कुर्मः ? '  
इति निवेदयामासुः । एवं भाषमाणानां तेषामारावेण विघ-  
टितसमाधिरुन्मील्य चक्षुषी तस्मात्स्थलान्मन्दमन्दमुत्थाय  
यथागतमगात् । गते च तस्मिन् भृत्या अपि स्वस्थाः सम-  
भूवन् ; तुष्टुबुध्वा तम् ' अचिन्त्यमहिमा सोऽयमपारकरुणा-  
म्बुधिः ' इति ॥

अथैकदा परमात्मतत्त्वसौधाग्रविलसदन्तःकरणोऽमौ यो-  
गिवर्यः काननेषु परिभ्रमन् कुत्रचिद्राजाधिकारिनिमित्ते  
पाकसाधनानीन्धनानि राशीकुर्वद्भिः सेवकैर्यदृच्छयादर्शि ।  
तैश्च दृष्टपुष्टाङ्गोऽयं भारवहनायालमिति हठादाकृष्टः शिरसि  
निक्षिप्तकाष्ठभारः सहैव तैर्भारवाहिभिर्ग्रामं नीतोऽभूत् ।

यावन्नाधिकारिणो गृहाङ्गणेषु पूर्वमेवान्यैः सजीकृतेष्विन्ध-  
नसंचयेषु संयमीन्द्रः स्वीयमपि काष्ठभारं न्याक्षिपत्तावदेव  
क्रोधेनेव प्रस्फुरत्स्फुलिङ्गेन प्रवर्धमानज्वालालीढेन्धनराशिना  
कल्पान्तानलकठोरेण जातवेदसा क्षणादेव भस्मीकृतमासी-  
दधिकारिणः सदनमखिलम् । तदद्भुतं निरीक्ष्य 'हन्त !  
धिगस्मानज्ञानादस्मिन्महानुभावे महापराधमाचरितवतः'  
इति नितरामन्वशोचन्त सेवका राजाधिकारी च— इति  
तत्कालवेदिनो मन्त्रयन्ते ॥

पामरा हि जना अणिमाद्यष्टैश्वर्यसंयुक्तं सिद्धेश्वरमेनं  
तथात्वेनाविज्ञाय उन्मत्तोऽयमित्याकलयन्ति स्म । निरपरा-  
धमधुरवयसि वर्तमाना बालकाश्च तं रथ्यासु शून्यहृदय-  
वत्परिभ्रमन्तमुत्साहेन परिवार्य केचन शिरोरुहाणि केचन  
हस्ताग्राणि केचन पादाङ्गुष्ठांश्चाकृष्यात्मानं विनोदयामासुः ।  
योगीन्द्रोऽपि तेष्वर्भकेषु निरतिशयां प्रीतिमावहन् अन्यैर्द-  
त्तानि भक्ष्याणि तेभ्यो दत्त्वोपच्छन्दयन्स्नेहमदर्शयत् । एक-  
स्मिन् दिवसे बालकास्तं परिवार्य 'तात ! मधुरापुर्यामद्य  
वृषभवाहनमहोत्सवो भवति सुन्दरनाथस्य' इति शृणुमः ।  
तं महेश्वरं सेवितुमस्मांस्तत्र नेतुमर्हसि इत्यवदन् । अशक्य-  
मिदमिति जानतामपि तेषामिदं परिहासजल्पितमाकर्ण्य स-

दाशिवः तान् आत्मनः शिरसि अंसद्वये चारोप्य अक्षीणि  
 क्षणं निमीलयतेति संज्ञामकरोत् । तेऽपि तथैवान्वतिष्ठन् ।  
 अनुक्षणमेव यावल्लोचनान्युन्मील्य पश्यन्ति, तावन्महता  
 भक्तिपरवशेन जनौघेन परिवार्यमाणं महावृषभस्य पृष्ठे देदी-  
 प्यमानं नृत्तगीतवाद्यादिभिः संगीतसुखमनुभवन्तं भगवन्तं  
 सुन्दरेश्वरं साक्षादकार्षुः । अवागच्छंश्च 'मधुरानगरचत्वरे  
 सह सदाशिवेन स्वेषामवस्थितिम् । विस्मिताश्च 'स्वप्नो वा  
 किमियं माया किमु वा चित्तविभ्रमः' इत्यन्योन्यमुपांशु  
 मन्त्रयामासुः । संयमीन्द्रोऽपि तेषां बालकानां यथाभिमतं  
 मोदकादिभक्ष्यजातं दत्त्वा नितरामानन्दयामास । बालकाश्च  
 किमिदमित्याश्चर्यमेदुरान्तरङ्गाः महोत्सवदर्शनानन्दनिर्भराः  
 प्रभातप्रायामपि रजनीं नाज्ञासिषुः । उत्सवान्ते च सदा-  
 शिवेन यथापूर्वं स्वीयं ग्राममानीताः कुतूहलचञ्चललोचनाः  
 अद्भुतमिदं जननीभ्यो निवेद्य भुक्तशेषं भक्ष्यजातमपि प्रदर्श्य  
 वृषभोत्सवं यथानुभूतमनुवर्णयामासुः ॥

महाशिवरात्र्यादिमहोत्सवदिवसेषु वाराणसीमधुरारामे-  
 श्वरादिदिव्यक्षेत्रेषु एकस्यामेव रात्रावसौ संयमीन्द्रः साक्षा-  
 त्कृतः तत्तद्देशवासिभिरिति च शृणुमः ॥

अनाघ्राताक्षरगन्धः कश्चिद्ब्रह्मचारी कदाचिदेतं संयमीन्द्रं

भक्तिप्रवणेन मनसा सर्वतोऽनुगच्छन्नुपासांचके । तदीयेनो-  
पासनेन प्रसन्नः सदाशिवः करुणार्द्रया दृशा तमसकृदवलो-  
कयन्नन्वगृह्णात् । एकदासौ वर्णी श्रीरङ्गे यमिनां योगदृष्टे-  
रञ्जनं देवं रङ्गनाथं सेवितुमात्मनोऽभिलाषं तस्मै सप्रश्रयं  
न्यवेदयत् । ‘तर्हि क्षणं लोचने निमीलय’ इति संज्ञामकरो-  
न्मौनी सदाशिवः । सोऽपि यथानिदेशमाचर्यानुक्षणमेव  
लोचने उन्मीलय कर्पूरनीराजनेन संभाव्यमानस्य श्रीरङ्ग-  
नाथस्य पुरतः साक्षादवस्थितमात्मानं पार्श्वे सदाशिवं चा-  
पश्यत् । अथ कतिपयनिमेषापगमे संयमीन्द्रः स्वयमन्तर्हि-  
तोऽभूत् । तद्दर्शनेन विषण्णहृदयः स वर्णी आसन्नवर्तिषु  
मण्डपेषु प्राकारेषु देवालयेषु चान्विष्य विफलप्रयत्नः पाद-  
चारेण महान्तमध्वानं विलङ्घ्य कतिपयैरहोभिः करूर्-  
जनपदमाससाद् । तत्र च समाधिस्थं संयमीन्द्रं साक्षात्कृत्य  
भक्तिपरवशः तत्पादयोः पतित्वा सर्वमप्युदन्तं व्यजिज्ञपत् ।  
सोऽपि दयार्द्रहृदयः सैकते अक्षराणि विलिख्य तस्मै मन्त्रा-  
नुपादिक्षत् । अनुपदमेव तस्य साङ्गाः सरहस्या आम्नायाः  
सकलाश्च विद्या हृदि प्रादुरासन् । पण्डितोत्तंस इति राजभिरा-  
दृतो मानितश्च स वर्णी पौराणिको भूत्वातुलां संपदमार्जित-  
वान्— इति कथयन्ति वर्षीयांसः पुरावृत्तविचक्षणाः ॥

अगणितदेहाभिमानोऽयं संयमीन्द्रः अनवरतमानन्दमये  
 ब्रह्मणि संसक्तमानसः अकुतोभयः अप्रतिहतगतिरवानितले  
 परिभ्रमन् कदाचिन्नारीमणिभिरापूर्णं कस्यचिद्यवनमहीपते-  
 रन्तःपुरं यदृच्छया प्राविक्षत् । अवधूतवेषेणासूर्यपश्यानां  
 राजदाराणामन्तिके चरन्तमेनमवलोक्य सद्यः क्रोधेन ज्वल-  
 न्यवनः कृपाणमाकृष्य तस्य योगिवर्यस्य बाहुमेकमच्छिनत् ।  
 सदाशिवस्तु निकृत्तो बाहुरित्यविज्ञायैव स्वस्थवदविकारद-  
 र्शनो यथापूर्वं तस्मात्प्रदेशादन्यत्र गतोऽभूत् । तादृशीमस्य  
 मनोगतिमवगत्य विस्मयमापन्नो यवनाधिपः 'महात्मासौ  
 संयमीन्द्रो मया जाल्मेन निकृत्तपाणिरपि किञ्चिदप्यविग-  
 णय्य हृष्टान्तरङ्गो विचरति; अस्य प्रसादनादृते सुखं प्राणितुं  
 न शक्यते वित्तमदमत्तेन सदसद्विवेकशून्येन मया' इत्या-  
 त्मानं विनिन्दन् शोकाविष्टचेतनः तमेव संयमीन्द्रं पृष्ठतो-  
 ऽनुजगाम । अनुससार च छायेव तं सुबहूनि दिनानि ।  
 तथानुधावन्तमगणितशीतातपादिखेदं तं यवनमुद्वीक्ष्य दया-  
 विष्टः सदाशिवः 'किमर्थमेवं मामनुसरसि?' इति संज्ञया  
 अप्राक्षीत् । सोऽप्यात्मनानुष्ठितस्य महापराधस्य क्षमापण-  
 मयाचत । कीदृशोऽयमपराधः? इति पुनरनुयुक्तः 'भगवन्!  
 अज्ञेन मया करवालेन भगवतो बाहुरेको निकृत्तः' इति

सास्त्रं व्यजिज्ञपत् । तदनन्तरमेव छिन्नमात्मेनो बाहुं विज्ञाय  
 अन्येन पाणिना निकृत्तमंसदेशं समार्ज । सद्य एव यथापू-  
 र्वमन्यं बाहुं तत्स्थाने प्ररोहन्तं दृष्ट्वा भीतभीतो यवनः दण्ड-  
 वत्प्रणम्य तदीयमनुग्रहं प्रार्थयामास । योगीन्द्रोऽपि तथेत्य-  
 नुगृह्य यथागतमगात् । इदं चात्यद्भुतमपदानमेवमनुवर्ण-  
 यन्ति सदाशिवेन्द्रस्तुतौ श्रीशूवाभिनवनृसिंहभारतीस्वामिनः  
 श्रीमच्छृङ्गगिरिपीठमलंकुर्वन्तो यतिसार्वभौमाः—

“ योऽनुत्पन्नविकारो बाहौ म्लेच्छेन छिन्नपतितेऽपि ।  
 अविदितममतायास्मै प्रणतिं कुर्मः सदाशिवेन्द्राय ॥

पुरा यवनकर्तनस्रवदमन्दरक्तोऽपि यः

पुनः पदसरोरुहप्रणतमेनमेनोनिधिम् ।

कृपापरवशः पदं पतनवर्जितं प्रापय-

त्सदाशिव यतीट् स मय्यनवधिं कृपां सिञ्चतु ॥” इति ॥

सदाशिवमहिमानुवर्णनपरे तस्मिन्नेव स्तोत्रे—

‘न्यपतत्सुमानि मूर्धनि येनोच्चरितेषु नामसूत्रस्य ।

तस्मै सिद्धवराय प्रणतिं कुर्मः सदाशिवेन्द्राय ॥’

इति निगद्यते ॥

अद्भुतानीमान्यपदानानि सदाशिवस्याधुनिकैरविज्ञातयो-

गाभ्यासरहस्यैर्वितथस्तुतिकोटौ परिगण्यन्ते इति न वयं न जानीमः । प्रकृतिरेवायमनाकलिताध्यात्मतत्त्वानाम् ' प्रकृतिरेव परं ब्रह्म ' इत्यनवरतमनुध्यायतां लोकायतिकप्रायाणां नवीनवैज्ञानिकानाम् । परमियमेव परा काष्ठा अनिरूपकतायाः, यच्छरीराद्विप्रकृष्टान्वाह्यान्भूतनिवहान् धूमशकटाकर्षणसाधनत्वेन स्वायत्तीकर्तुमुद्योगमनुतिष्ठन्पुरुषः आत्मनो नेदिष्ठान् भोगायतनत्वेन परिणतान् नाड्यादिरूपेणावस्थितांस्तानेव भूतगणानाकाशगमनसाधनत्वेन परिणमयितुमुपायाः सन्तीति न विश्वसिति इति । अन्तर्मुखाः खलु सिद्धेश्वराः । कथमिव तेषां महिमानं सर्वात्मना बहिर्मुखा वयं जानीमः । ते किलात्मारामाः ; वयं त्विन्द्रियार्थप्रवणाः । ते ह्यन्तर्हृदयकोणे भासमानं परं ज्योतिर्योगकलया साक्षात्कुर्वन्तो निरन्तरं रमन्ते ; वयं तु रथ्यासु भासमानं वैद्युतं ज्योतिश्चर्मचक्षुषावलोकयन्तः परमानन्दनिर्भरा वर्तामहे । ते हि सात्त्विकैराहारैः यमनियमध्यानधारणादिभिश्च स्वीयशरीरानुशासनपरा दृश्यन्ते ; वयं तु मदकरैराहारैः मदविधूर्णितैर्व्याहारैश्चान्यशरीरानुशासनपराश्रेष्ठामहे । ते हि परिदृश्यमानं जगन्नश्वरमिति नृणवदाकलयन्ति ; वयं तु चराचरात्मकमिदमेव जगच्छाश्वतं भागधेयेनोपलब्धमिति मन्यामहे ॥



तादृशेष्वात्मारामेषु प्रधानभूतोऽयं सिद्धेश्वर आसीदि-  
त्यत्र नास्ति विशयलेशोऽपि निरूपकाणाम् ॥

उक्तं चाभियुक्तैः—

‘निजगुरुपरमशिवेन्द्रश्लाघितविज्ञानकाष्ठाय ।

निजतत्त्वनिश्चलहृदे प्रणतिं कुर्मः सदाशिवेन्द्राय ॥’ इति ।

संयमीन्द्रोऽसौ इतः पञ्चसप्तत्यधिकशतात् हायनेभ्यः  
पूर्वं नवसालजनपदान्तर्गते तिरुवरङ्गुलग्रामासन्नविपिने सं-  
चरन् विजयरघुनाथतोण्डमान्नामकेन शिवज्ञानपूर्ण इति  
प्रसिद्धिमधिगतवता तद्देशाधिपतिना यदृच्छया साक्षात्कृत  
आसीदिति श्रूयते । भक्तिश्रद्धासमन्वितेन चेतसा वर्षाण्य-  
ष्टावात्मानमनुसेवमानस्य तस्य विशुद्धेन चरितेन संतुष्टान्त-  
रङ्गो योगिवर्यः ‘राष्ट्रभरणाधिकृतेन त्वया एवं वर्तितव्यम्’  
इति सैकते कांश्चन नियमान् विलिख्य, अन्यदखिलं गो-  
पालकृष्णशास्त्रिमुखाद्बुध्यस्वेति च संज्ञया समुपादिक्षत् ।  
‘शास्त्री चायं कवेरकन्यापरिसरे भिक्षाण्डार् क्षेत्रे निव-  
सति’ इति विज्ञाय नवसालजनपदाधीशस्तं सपरिवारं  
स्वराष्ट्रमानीय ग्राममेकं वितीर्य आत्मनः कुलगुरुत्वेनावृणो-  
त् । तद्वंशीयाश्चाद्यापि राजगुरुत्वेनाद्रियन्ते ॥

अनुसंवत्सरमस्मिन् राष्ट्रे महता विभवेनानुष्ठीयमानः  
 शारदानवरात्रमहोत्सवः विद्वत्संभावना दक्षिणामूर्तिपूजा-  
 दिकं च सदाशिवोपदिष्टयैव सरण्या अद्यापि निर्वर्त्यन्ते ।  
 सदाशिवेन यत्र योगाक्षराणि लिखितानि ता एव वालुकाः  
 तेन शिवज्ञानपूर्णेन पेटिकानिक्षिप्ता दक्षिणामूर्तिसंनिधाव-  
 द्यापि पूजार्हेषु द्रव्येषु मुख्यतया परिगण्यन्ते । योगिवर्य-  
 स्यास्यानुग्रहमुपलभ्यैव वानवास्योऽयं जनपदाधीशः क्रमेण  
 सुप्रसिद्धो विद्वद्भिर्जेगीयमानयशा ववृधे इतीदं पाण्ड्यदेशी-  
 यानां चोलमण्डलवासिनां च विदितचरमेव ॥

ऐरोपीयतुरुष्कदेशपर्यन्तमनेन संयमीन्द्रेण कदाचिदटित-  
 मिति च विश्वसन्त्यदसीयमहिमानुवर्णनपराः ॥

एवमसौ मौनयोगी सुबहून्हायनान् परमात्मध्याननिरतः  
 पाञ्चभौतिकमात्मनः शरीरं हातुमिच्छन् कदाचित् नेरूर्  
 ग्रामवासिनो विप्रानाहूय 'भो द्विजाग्रेसराः, मिथुनमासी-  
 यज्येष्ठशुद्धदशम्यां योगसमाधिना ब्रह्मसायुज्यप्राप्तिः शरी-  
 राभिर्याणं च मे भविता; तस्मिन्नेव दिवसे वाणलिङ्गमेकं  
 गृहीत्वा कश्चन ब्राह्मणो वाराणस्याः समेष्यति । लिङ्गमिदं  
 मदीयसमाधिस्थलस्यान्तिक एव कस्मिंश्चिदालये प्रतिष्ठाप्य-  
 ताम्' इत्यात्मनोऽभिलाषमाविश्रकार ॥

तेऽपि तमेव समयं प्रतीक्षमाणाः तस्यामेव दशम्यां का-  
श्याः समागतं विप्रवर्यं पूर्वमेव खानितमवटं स्वयमेवावती-  
र्णेन सदाशिवेनात्मनः कलेवरत्यागं च सममेवावलोक्य आ-  
श्चर्यानन्दसागरमग्रास्तदुक्तं सर्वमपि यथानिदेशमन्वतिष्ठन् ।  
जीवन्मुक्तोऽसौ विप्रकृष्टान्तरेषु त्रिषु स्थलेषु पश्यतामेव  
तत्तद्देशनिवासिनां पुरतस्तस्मिन्नेव समये सममेव योगसमा-  
धिना तनुत्यागमकरोदिति—

‘त्रिविधस्यापि त्यागं वपुषः कर्तुं स्थलत्रये य इह ।

अकरोत्समाधिमस्मै प्रणतिं कुर्मः सदाशिवेन्द्राय ॥’

इत्याद्यभियुक्तोक्तिभिरवगम्यते । परं त्वेतेषु नेरूर् जन-  
पदान्तर्गतमन्तिमसमाधिस्थलमेव दक्षिणदेशेषु प्रसिद्धम् ।  
अत्रैव नवसालपुराधिपैर्महता वैभवेन द्रविणव्ययेन च नि-  
त्यनैमित्तिकपूजादिकं पक्षोत्सवमासोत्सववर्षोत्सवादयश्चानु-  
संवत्सरमद्यापि निर्वर्त्यन्ते ॥

एवंभूतापरिमेयाश्चर्यशक्तिविद्योतितदिव्यानुभावानां जी-  
वन्मुक्ताग्रेसराणां संयमीन्द्राणामेतेषां जन्मना भूषितः पवि-  
त्रीकृतश्चायं दक्षिणापथ इति महदिदं भागधेयमगस्त्यपरि-  
गृहीताया दिशः । दक्षिणापथवास्तव्या जना योगिवर्यस्या-

स्यात्यद्भुतान्यपदानान्यद्यापि साभिनिवेशमुद्गायन्ति, अदसी-  
यमहिमानुचिन्तनमपि पावनमाकलयन्ति ॥

विशुद्धेन चारित्र्येण, निर्मलेनान्तःकरणेन, अनितरसु-  
लभेनारिषड्गोन्मूलनेन, असाधारणेन अध्यात्मविद्याकौ-  
शलेन च ईश्वरांशसंभूता इव विराजमानाः श्रीमच्छृङ्ग-  
गिरिपीठमलंकुर्वन्तो यतिसार्वभौमा अपि अहर्निशमस्य स-  
दाशिवेन्द्रस्यानुभावविशेषानुवर्णनेन प्रतिकृतिदर्शनेन चा-  
त्मानं पवित्रीकुर्वन्तीति इदमेवास्य महानुभावस्यावाङ्मन-  
सगोचरं वैभवमवगमयतीति नातः परं कथयितुं प्रभ-  
वामः ॥

प्रतिकृतिरियमेतैरेव श्रीशृङ्गगिरिपीठाधिपतिभिरादराति-  
शयेन शिष्यप्रीत्या च श्रीवाणीविलासमुद्गायन्त्रालयाध्यक्षाय  
अनुगृहीता ग्रन्थरत्नस्यास्य भूषायमाणा विलसति ॥

सदाशिवेन्द्रेण विराचितेष्वध्यात्मविद्याग्रन्थेषु ब्रह्मसूत्र-  
वृत्तिः प्रधानतयोपकरोति प्रस्थानत्रयपठनाभिलाषिणाम् ।  
सन्त्येवानेका ब्रह्मसूत्रवृत्तयः ; अथाप्येताः ललिततया भा-  
रत्या, मधुरया आशयाविष्करणसरण्या, आवर्जिकया हेतू-  
पन्यासवैस्वर्या च समुपेतस्यास्य वृत्तिग्रन्थस्य शततर्मा क-

लामपि न स्पृशन्तीति विशदीभवेदेवाध्यात्मविद्याप्रवचन-  
 चणानाम् । प्रतिसूत्रमस्यां फलभेदोपपादनपूर्वकं पूर्वपक्ष-  
 सिद्धान्तयोः संक्षेपतो निरूपणम्, सूत्रसंगतिः, अधिकर-  
 णसंगतिः, पादसंगतिरित्यादयो विषया निपुणं निरूपिताः  
 श्रीमच्छंकरभगवत्पादभाष्यनिगूढनिश्चितमर्थजातं विशदाव-  
 भासं विरचयन्तीत्याध्यात्मविदो मन्यन्ते । सरससरसामत्वा-  
 विष्कृतामुपपादनरीतिमनुशीलयन्तो विद्यार्थिनः 'कोशवा-  
 नाचार्यः' इत्यभियुक्तोक्तेरर्थमनुसंदधत इव ॥

ग्रन्थमेनमन्तरा अनेन संयमीन्द्रेण द्वादशसंख्यानामुप-  
 निषदामपि दीपिका विरचिता इत्यवगम्यते । तासामपि  
 मुद्रणभागधेयमस्य मुद्राशालाध्यक्षस्य न चिरादेव भविष्यती-  
 ति विश्वसिमः ॥

संयमीन्द्रोऽसौ योगाभ्यासनिरतानामत्यन्तोपकाराय प-  
 तञ्जलिना 'अथ योगानुशासनम्' इत्यारभ्योपदिष्टां सूक्ष्म-  
 दृष्टिभिरेवावगन्तव्यां गहनार्थां ब्रह्मसाक्षात्कारसराणि विश-  
 दयितुं योगसूत्राणां योगसुधाकरनाम्नीमिमामतिरमणीयां  
 वृत्तिं प्रणीय, ध्रुवकूर्मादिनाडीविज्ञानं समाधिस्वरूपं यमनि-  
 यमादिभिरभ्यासैरन्तःकरणनिग्रहप्रकारादिकं चोपपाद्य, कै-  
 वल्यानन्दप्राप्तेर्मार्गदर्शी भूत्वा सत्यमेव अज्ञानान्धकारे नि-

मग्नस्यास्य जीवलोकस्य स्वयमपि सुधाकरायते ॥

सर्वास्वप्यस्य सूक्तिषु परामृश्यमानासु अनुवाचकानां  
पार्थिवभोगेष्वरुचिः, परमात्मसाक्षात्कारः, परानन्दनिर्वृ-  
त्तिश्च स्वयमेवाविर्भविष्यतीति निश्चिनुमः । यथोक्तमनेनैव  
संयमीन्द्रेण—

संत्यज्य शास्त्रजालं संव्यवहारं च सर्वतस्त्यक्त्वा ।

आश्रित्य पूर्णपदवीमास्ते निष्कम्पदीपवद्योगी ॥

वैराग्यविपुलमार्गं विज्ञानोद्दामदीपिकोद्दीप्तम् ।

आरुह्य तत्त्वहर्म्यं मुक्त्या सह मोदते यतिराट् ॥

आशावसनो मौनी नैराश्यालंकृतः शान्तः ।

करतलभिक्षापात्रस्तरुतलनिलयो मुनिर्जयति ॥

इति

सहृदयसमुदायदासः

र. कृष्णमाचार्यः एम्. ए.

विद्यानिधिः ।

A decorative rectangular border with intricate floral and leaf patterns, framing the central text.

योगसुधाकरे


नाम

योगसूत्रवृत्तिः

॥ श्रीः ॥

योगसुधाकरो नाम

# ॥ योगसूत्रवृत्तिः ॥



यद्भावनादवापीयं प्रत्यक्चित्तिरनामया ।

क्लेशकर्माद्यसंस्पृष्टं तमीशं कंचनाभजे ॥ १ ॥

श्रीमत्पतञ्जलेस्तस्य पदद्वन्द्वमनिन्दितम् ।

वन्दे येन मनःकायवाचां शुद्धिरकार्यसौ ॥ २ ॥

विद्यारत्नं मया लब्धं यत्कृपापारवारिधेः ।

वन्दे तान्विबुधैर्वन्द्यान्वन्दकानन्ददान्गुरुन् ॥ ३ ॥

श्रीमद्देशिकवक्त्राब्जान्निशम्याथ विलोड्य ताम् ।

फणीन्द्रभणितेः काचिद्वृत्तिरारभ्यते मया ॥ ४ ॥

इह खलु भगवान्पतञ्जलिः प्रेक्षावत्प्रवृत्त्यौपयिकं शास्त्र-  
प्रतिपाद्यं दर्शयति—

अथ योगानुशासनम् ॥ १ ॥

Y. 1



अत्र अथशब्दः आरम्भार्थः, अर्थान्मङ्गलार्थश्च । 'युज समाधौ' इति धातोर्योगः समाधिः; तस्यानुशासनं हैरण्य-  
गर्भं शास्त्रमनुसृत्य शिष्यते व्याख्यायते ससाधनः सफलः  
समाधिरनेनेत्यनुशासनं शास्त्रम् । तथा च कस्मैचित्कैवल्य-  
कामाय प्रतिपाद्ययोगप्रतिपादकं शास्त्रमारभ्यत इत्यक्ष-  
रार्थः । तत्र समाधिर्द्विविधः संप्रज्ञातोऽसंप्रज्ञातश्चेति । स  
च चित्तस्य धर्मः । चित्तं हि त्रिगुणात्मकत्वात्पञ्चभूम्युपे-  
तम् । भूमयश्च— क्षिप्तं मूढं विक्षिप्तमेकाग्रं निरुद्धमिति ।  
तत्र— रजसा विषयेषु क्षिप्यमाणं क्षिप्तम्; तमसा निद्रा-  
लस्यादिवृत्तिमन्मूढम्; ईषद्रजस्तमःसंस्पृष्टेन सत्त्वेन कादाचि-  
त्कध्यानयुक्ततया क्षिप्ताद्विशिष्टं विक्षिप्तम्; विधूतरजस्तमो-  
मलेन शुद्धसत्त्वेनैकाग्रमेकतानम्; प्रशान्तसकलवृत्तिकं सं-  
स्कारशेषं निरुद्धम् । एवं च आद्यभूमित्रयपरित्यागेनावशिष्ट-  
भूमिद्वयोपेतस्य चित्तस्य समाधिद्वयं धर्म इति विवेकः ॥

अधुना द्विविधस्य समाधेः साधारणं लक्षणं लक्षयति—

योगश्चित्तवृत्तिनिरोधः ॥ २ ॥

रजस्तमोवृत्त्योर्निरोधो योग इत्यर्थः । अतः सात्त्विक-  
वृत्तिसत्त्वेऽपि संप्रज्ञाते नान्यामिः ॥ २ ॥

ननु बुद्धिवृत्तिस्वभावायाश्चितिशक्तेर्वृत्तिनिरोधे कथं स्थितिरित्याशङ्क्याह—

**तदा द्रष्टुः स्वरूपेऽवस्थानम् ॥ ३ ॥**

यदा सर्वासां वृत्तीनां निरोधः, तदा द्रष्टुश्चितिशक्तेः स्वाभाविके स्वरूपे स्थितिः कुसुमापगमे स्फटिकमणेरिवेत्यर्थः । चितिशक्तेश्चैतन्यमात्रं स्वभावो न वृत्तय इति भावः ॥ ३ ॥

ननु तर्हि व्युत्थाने चितिशक्तेः स्वरूपात्प्रच्युतिः स्यादित्यत्राह—

**वृत्तिसारूप्यमितरत्र ॥ ४ ॥**

यद्यपि निर्विकारा चितिशक्तिः सदा स्वरूप एवावतिष्ठते, तथापि निरोधादन्यत्र वृत्तिषूपपद्यमानासु तत्र चित्तिच्छायायां प्रतिबिम्बितायां तदविवेकात्तत्तादात्म्यमापन्नेव चितिशक्तिर्भवति जपारक्त इव स्फटिकः । अतो न स्वरूपात्प्रच्युतिः । न हि लौहित्यभ्रमसमये समस्ति स्फटिकमणेरवदात्तस्वभावात्प्रच्युतिरिति भावः । एतेन सूत्रद्वयेनार्थाद्यन्निरोधे चितिशक्तिः स्वरूपप्रतिष्ठा यद्व्युत्थाने स्वरूपाप्रतिष्ठेव भवति तच्चित्तमिति द्वितीयसूत्रगतचित्तपदं व्याख्यातं भवति ॥ ४ ॥

अधुना निरोद्धव्यानां वृत्तीनामियत्तामाह—

**वृत्तयः पञ्चतय्यः क्लिष्टा अक्लिष्टाः ॥ ५ ॥**

पञ्च तयवर्था अवयवा वक्ष्यमाणाः प्रमाणादयो यासां सामान्यवृत्तीनां ताः पञ्चतय्यो वृत्तयश्चित्तस्य परिणामाः । बहुवचनं तु मैत्रादिपुरुषबहुत्वाभिप्रायेण । ताः कीदृश्यः ? क्लिष्टा अक्लिष्टाः; वक्ष्यमाणैः क्लेशैः संक्लिष्टाः स्वरूपाप्रतिष्ठाप्रत्ययाः क्लिष्टाः, तैरसंक्लिष्टाः स्वरूपप्रतिष्ठाप्रत्यया अक्लिष्टाः । यद्यपि पञ्चस्वेव क्लिष्टानामक्लिष्टानां चान्तर्भावः, तथापि क्लिष्टा एव निरोद्धव्या इति मन्दबुद्धिं वारयितुं ताभिः सहाक्लिष्टा अप्युदाहृताः ॥ ५ ॥

अथ नामधेयलक्षणाभ्यां वृत्तीर्विशदयितुं सूत्रपट्कमाचष्टे—

**प्रमाणविपर्ययविकल्पनिद्रास्मृतयः ॥ ६ ॥**

अतोऽपरा वृत्तिर्न समस्तीत्युद्देशसूत्रस्य फलम् ॥ ६ ॥

**प्रत्यक्षानुमानागमाः प्रमाणानि ॥ ७ ॥**

त्रीण्येव प्रमाणानीति भावः । वृत्तावज्ञातार्थाविगार्हा चित्तिशक्तेः प्रतिविम्बः प्रमा । तत्करणं वृत्तिः प्रमाणम् ।

तत्त्वं प्रमाणसामान्यलक्षणम् । तत्र चक्षुरादिद्वारा व्यक्ति-  
विशेषनिर्धारणी चित्तवृत्तिः प्रत्यक्षप्रमाणम् । तदाकारवृत्तौ  
चित्तिशक्तेः प्रतिबिम्बः प्रत्यक्षप्रमा । एवं ध्यानसमाधि-  
द्वारा चित्तिशक्तिविशेषावद्योतिका संप्रज्ञाताख्या चित्तवृत्तिः  
प्रत्यक्षप्रमाणम् । ज्ञाता चित्तिशक्तिः फलम् । लिङ्गज्ञानद्वारा  
लिङ्गिसामान्यनिर्धारणी वृत्तिरनुमानम् । तत्र प्रतिबिम्बो-  
ऽनुमितिः । पदार्थज्ञानद्वारा वाक्यार्थावगाहिनी वृत्तिरा-  
गमः । तत्र प्रतिबिम्बः शाब्दः । अनुमानागमावुभयत्र  
समानाविति पृथङ् नोदाहृतौ ॥ ७ ॥

**विपर्ययो मिथ्याज्ञानमतद्रूपप्रतिष्ठम् ॥ ८ ॥**

विपर्यय इति लक्ष्यनिर्देशः । मिथ्याज्ञानं बाधानन्तरं  
व्यवहाराजनकं यत् अतद्रूपप्रतिष्ठं तत्त्वार्थस्य यद्रूपं पार-  
मार्थिकं स्वरूपं तत्राप्रतिष्ठितं तदनवगाहि । तत्त्वं लक्षणम् ।  
अतो न विकल्पेऽतिव्याप्तिः, तस्य बाधितत्वेऽपि केषांचि-  
त्पण्डितानां व्यवहारजनकत्वात् । नापि संशये, तस्यापि  
लक्ष्यत्वात् ॥ ८ ॥

**शब्दज्ञानानुपाती वस्तुशून्यो**

**विकल्पः ॥ ९ ॥**

‘राहोः शिरः’ इति शब्दश्रवणानन्तरं जायमाना वस्तु-

शून्या वृत्तिर्विकल्पः । अतो वाक्यार्थगोचरवृत्तौ नातिव्या-  
प्तिः, तस्या वस्तुशून्यत्वाभावात् । नापि विपर्यये, तस्य  
शब्दज्ञानानुपातित्वात् ॥ ९ ॥

**अभावप्रत्ययालम्बना वृत्तिर्निद्रा ॥ १० ॥**

वस्त्वभावः प्रतीयते यस्मिन्नावारके तमसि सति, तत्त-  
मोऽभावप्रत्ययः । तं विषयीकुर्वती वृत्तिर्निद्रा । तस्याः ‘सुख-  
सहस्रस्वाप्सं न किञ्चिदवेदिषम्’ इति स्मरणस्यानुभवपूर्वक-  
त्वाद्वृत्तित्वम् ॥

**अनुभूतविषयासंप्रमोषः स्मृतिः ॥ ११ ॥**

अनुभूतस्य पित्रादेः असंप्रमोषः तदनुभवजन्यमनुसंधानं  
स्मृतिरित्यर्थः । एतेन वृत्तय इत्याद्यनुभूतविषयेत्यन्तेन सूत्र-  
सप्तकेन द्वितीयसूत्रगतवृत्तिपदं व्याख्यातं भवति । इतोऽव-  
शिष्टेन पादेन निरोधपदमर्थाव्याख्यायत इति द्रष्टव्यम् ॥

अधुना पञ्चविधवृत्तिनिरोधोपायमाह—

**अभ्यासवैराग्याभ्यां तन्निरोधः ॥ १२ ॥**

चित्तस्य निसर्गतो निर्गतस्त्रगादिगोचरवृत्तिसरित्पूरं वैरा-  
ग्येण विनिवार्य समाध्यभ्यासेन प्रज्ञान्तप्रवाहः संपाद्यते ।

अतस्तदुभयनिबन्धनो निरोध इत्यर्थः ॥ १२ ॥

ननु जपादावावृत्तिलक्षणोऽभ्यासो विधातुं पार्यते; को नाम निरोधेऽभ्यास इत्यत आह—

**तत्र स्थितौ यत्नोऽभ्यासः ॥ १३ ॥**

तत्र तयोर्मध्ये । स्थितिर्नैश्वर्यं निरोधः, तत्र । ‘चर्मणि द्वीपिनं हन्ति’ इतिवन्निमित्तार्थेयं सप्तमी । एवं च स्थिति-  
निमित्तको यत्नो मानस उत्साहः स्वत एव बहिःप्रवाहशीलं  
चित्तं सर्वथा निरोत्स्यामीत्येवंविध उत्साह आवर्त्यमानो-  
ऽभ्यास इत्युच्यते ॥ १३ ॥

नन्वद्यतनाभ्यासः स्वयमदृढः सन्ननादिसंचितव्युत्थान-  
संस्कारान्कथमभिभवेदित्याशङ्कयाह—

**स तु दीर्घकालनैरन्तर्यसत्कारासेवितो**

**दृढभूमिः ॥ १४ ॥**

यदि दिवसैर्मासैर्वा समाधिसिद्धिं वाञ्छेत्, तदा ‘वि-  
द्यमानाश्चत्वार एव वेदाः; तानध्येतुं गतस्य माणवकस्य  
पञ्च दिवसा अतीताः; नाद्याप्यसौ समागतः’ इति मूढव-  
चनानुसार्येवायं योगी स्यात् । अतः संवत्सरैर्जन्मभिर्वा

दीर्घकालं योग आसेवितव्यः । तथा च स्मर्यते— ‘अने-  
कजन्मसंसिद्धस्ततो याति परां गतिम्’ इति । यदि चिर-  
मासेव्यमानोऽपि विच्छिद्य विच्छिद्यासेव्येत, तर्ह्युत्पद्यमाना  
योगसंस्काराः समनन्तरभाविविच्छेदकालीनैर्व्युत्थानसंस्का-  
रैरभिभूयेरन् । अतो निरन्तरमासेवितव्यः । सत्कार आ-  
दरः । अनादरे लयविक्षेपकषायादयः प्रसज्जेरन् । तस्मादा-  
दरेणासेवितव्यः । दीर्घकालादित्रैविध्येनासेवितस्य समाधे-  
र्दृढभूमित्वं नाम प्रबलतरदुःखेनापि चालयितुमशक्यत्वम् ।  
तच्च स्मर्यते— ‘यस्मिन्स्थितो न दुःखेन गुरुणापि विचा-  
त्यते’ इति ॥ १४ ॥

अथ वैराग्यं द्विविधमपरं परं चेति । अपरं च यतमा-  
नव्यतिरेकैकेन्द्रियवशीकारभेदेन चतुर्विधम् । तत्राद्यत्रयम-  
र्थात्सूचयन्साक्षाच्चतुर्थमाह—

दृष्टानुश्रविकविषयवितृष्णस्य चक्षुकार-

संज्ञा वैराग्यम् ॥ १५ ॥

स्रक्चन्दनादयो विषया दृष्टाः । वेदोक्तस्वर्गादय आनु-  
श्रविकाः । तत्रोभयत्रापि सत्यामपि तृष्णायां विवेकतारत-  
म्येन यतमानादिवैराग्यत्रयं भवति । यतमानत्वं नाम  
, अस्मिन् गति किं सारं किमसारमिति गुरुशास्त्राभ्यां वि-

ज्ञास्यामि' इत्युद्योगः । स्वचित्ते पूर्वं विद्यमानानां दोषाणां मध्येऽभ्यस्यमानेन विवेकेनैतावन्तः पक्वा एतावन्तोऽवशिष्टा इति विवेचनं व्यतिरेकः । दृष्टानुश्रविकविषयप्रवृत्तेर्दुःखात्मकत्वबोधेन तां प्रवृत्तिं परित्यज्य मनस्यौत्सुक्यमात्रेण तृष्णा-स्थापनमेकेन्द्रियत्वम् । वितृष्णत्वं वशीकारः । तदिदमपरं वैराग्यमष्टाङ्गयोगप्रवर्तकत्वेन संप्रज्ञातस्यान्तरङ्गम्, असंप्रज्ञातस्य तु बहिरङ्गम् ॥ १५ ॥

अथ तस्यान्तरङ्गं परवैराग्यमाह—

तत्परं पुरुषख्यातेर्गुणवैतृष्ण्यम् ॥ १६ ॥

संप्रज्ञातसमाध्यभ्यासपाटवेन गुणत्रयात्मकात्प्रधानाद्वि-विक्तस्य पुरुषस्य ख्यातिः साक्षात्कारः ; तस्मादशेषगुणत्रयव्यवहारे वैतृष्ण्यं यत्, तत्परं वैराग्यमित्यर्थः ॥ १६ ॥

इत्थमभ्यासवैराग्ये निरूप्य तत्साध्यं समाधिमाह—

वितर्कविचारानन्दास्मितारूपानुगमात्सं-

प्रज्ञातः ॥ १७ ॥

सम्यक्प्रज्ञायते येन भाव्यं वस्तु स संप्रज्ञातः समाधिर्भावनाविशेषः । स च वितर्कादिरूपैश्चतुर्भिरनुगमाच्चतुर्विधः— सवितर्कः सविचारः सानन्दः सास्मित इति ।



तत्र भावनया भाव्यभूतेन्द्रियगोचरसाक्षात्कारः सवितर्कः ।  
 पञ्चतन्मात्रान्तःकरणगोचरसाक्षात्कारः सविचारः । रज-  
 स्तमोलेशानुविद्धसत्त्वप्रधानबुद्धिगोचरसाक्षात्कारः सान-  
 न्दः । शुद्धसत्त्वप्रधानमहत्तत्त्वगोचरसाक्षात्कारः सास्मि-  
 तः । तत्र वितर्कविचारद्वयं ग्राह्यम् । आनन्दो ग्रहणम् ।  
 अस्मिताख्यो ग्रहीता । तेषु ग्राह्यग्रहणग्रहीतृषु भावनोत्कर्षः  
 संप्रज्ञातो योग इत्यर्थः ॥ १७ ॥

इत्थमपरवैराग्यसाध्यं संप्रज्ञातं निरूप्य परवैराग्यसा-  
 ध्यमसंप्रज्ञातमाह—

**विरामप्रत्ययाभ्यासपूर्वः संस्कार-  
 शेषोऽन्यः ॥ १८ ॥**

विरामो वृत्त्युपरमः, तस्य प्रत्ययः कारणं वृत्त्युपरमार्थः  
 प्रयत्नः, तस्याभ्यासः पौनःपुन्येन संपादनम्, तत्पूर्वस्त-  
 ज्जन्यः संप्रज्ञातादन्यः संस्कारशेषः प्रशान्तसकलवृत्तिकस्य  
 चित्तस्वरूपस्य दुर्लभत्वात्संस्काररूपेण योऽवशिष्यते सो-  
 ऽसंप्रज्ञात इत्यर्थः ॥ १८ ॥

सोऽयमसंप्रज्ञातो द्विविधो भवप्रत्यय उपायप्रत्ययश्चेति ।  
 तत्राद्यो मोक्ष्यमाणैर्ह्येव । तमाह—

भवप्रत्ययो विदेहप्रकृतिलयानाम् ॥ १९ ॥

भवन्त्यस्मिञ्जन्तव इति भवः संसारोऽविद्याख्यः, स प्रत्ययो हेतुर्यस्य स संसारमूलोऽसंप्रज्ञातः । स च भूतेन्द्रियेष्वात्मत्वभावनया विधूतदेहानां विदेहानाम् अव्यक्तमहदहंकारपञ्चतन्मात्रेषु प्रकृतिष्वात्मत्वभावनया लीनानां प्रकृतिलयानां भवत्यन्तवत्फलः । तदीयं चित्तं विवेकख्याल्यभावात्सुप्तचित्तवल्लीनमप्युत्थाय संसारे पततीति भावः ॥

अथ मुमुक्षुभिरुपादेयमुपायप्रत्ययमाह—

श्रद्धावीर्यस्मृतिसमाधिप्रज्ञापूर्वक  
इतरेषाम् ॥ २० ॥

ममायं योग एव परपुरुषार्थसाधनमिति प्रत्ययः श्रद्धा । सा चोत्कर्षश्रवणेनोपजायते । उत्कर्षश्च स्मर्यते— ‘तपस्विभ्योऽधिको योगी ज्ञानिभ्योऽपि मतोऽधिकः । कर्मिभ्यश्चाधिको योगी तस्माद्योगी भवार्जुन’ इति । तस्यां च श्रद्धायामवसितायां वीर्यमुत्साहो भवति ‘सर्वथा योगं संपादयिष्यामि’ इति । एतादृशोत्साहेन तदा तदानुष्ठेयानि योगाङ्गानि स्मर्यन्ते । तथा च स्मृत्या सम्यगनुष्ठितसमाधेरध्यात्मप्रसादे सति, ऋतंभरा प्रज्ञोदेति । तत्पू-

र्वकस्तत्प्रज्ञापूर्वकोऽसंप्रज्ञातसमाधिः इतरेषां विदेहप्रकृति-  
लयेभ्योऽर्वाचीनानां योगिनां सिध्यतीत्यर्थः ॥ २० ॥

इत्थं परवैराग्यसाध्यं समाधिं विधाय तस्य तारतम्येन  
समाधेः शैश्रव्यतारतम्यमाह—

**तीव्रसंवेगानामासन्नः ॥ २१ ॥**

संवेगो वैराग्यम् । तद्भेदाद्योगिनस्त्रिविधा मृदुसंवेगा मध्य-  
संवेगास्तीव्रसंवेगाश्चेति । तत्र तीव्रसंवेगानामासन्नः समा-  
धिलाभः । अल्पेनैव कालेन समाधिर्लभ्यत इत्यर्थः ॥ २१ ॥

तीव्रसंवेगेष्वेव तारतम्यमाह—

**मृदुमध्याधिमात्रत्वात्ततोऽपि  
विशेषः ॥ २२ ॥**

मृदुतीव्रो मध्यतीव्रोऽधिमात्रतीव्रश्च । तेष्वप्युत्तरोत्तरम्य-  
त्वरया सिद्धिर्द्रष्टव्या । तदेवमधिमात्रतीव्रस्य दृढभूमावसं-  
प्रज्ञातसमाधौ लब्धे सति, पुनर्व्युत्थातुमशक्तं सन्मनो न-  
श्यति । ततः प्रत्यक्चितिः स्वे महिम्नि निर्विघ्नं निरन्तरम-  
वतिष्ठत इत्यर्थः ॥ २२ ॥

अथासन्नतमसमाधिलोभ उपायान्तरमुपदर्शयति—

## ईश्वरप्रणिधानाद्वा ॥ २३ ॥

ईश्वरो वक्ष्यमाणलक्षणः । तस्मिन्परमगुरौ प्रणिधानं  
 भावनाविशेषः । तस्मादासन्नतमः समाधिलाभः । ईश्वरो हि  
 समाराधनादिना साधनेन आराधितः 'इदमस्येष्टमस्तु'  
 इति संसाराङ्गारे तप्यमानं पुरुषमनुगृह्णातीति भावः । ननु  
 पुष्करपलाशवन्निर्लेपस्य पुरुषस्य तप्यभावः कथमुपपद्यते  
 येन परमेश्वरोऽनुग्राहकतया कक्षीक्रियेतेति चेत्, उच्यते—  
 तापकस्य रजसः सत्त्वमेव तप्यम् । बुद्ध्यात्मना परिणते  
 सत्त्वे तप्यमाने तदारोहवशेन तदभेदावगाही पुरुषोऽपि  
 तप्यत इत्युपचर्यते । तदुक्तम्— 'सत्त्वं तप्यं बुद्धिभावेन  
 वृत्तं भावा ये वा राजसास्तापकास्ते । तस्याभेदग्राहिणी  
 तामसी या वृत्तिस्तस्यां तप्य इत्युक्त आत्मा' इति । इत्थं  
 तप्यमानं पुरुषं परमेश्वरः स्वेच्छया निर्माणकायमधिष्ठाय  
 लौकिकवैदिकसंप्रदायप्रद्योतकोऽनुगृह्णातीत्यनवद्यम् ॥ २३ ॥

कः पुनः स ईश्वर इत्यत्राह—

क्लेशकर्मविपाकाशयैरपरामृष्टः पुरुष-  
 विशेष ईश्वरः ॥ २४ ॥

क्लिभन्तीति क्लेशा वक्ष्यमाणलक्षणा अविद्यादयः । कर्म

मिश्रामिश्ररूपं वक्ष्यमाणम् । विपच्यत इति विपाकः फलं  
जात्यायुर्भोगादिः । आशेरत इत्यागथाः संस्काराः । तैर-  
परामृष्टोऽसंश्लिष्टः । संश्लिष्टस्तु संसारी जीवः । मुक्तस्त्व-  
संश्लिष्टोऽपि पूर्वकाले तत्संश्लेषाद्बद्ध इव । अतः पुरुषविशे-  
षो नित्यमुक्त ईश्वरः । तस्य सार्वज्ञ्यमैश्वर्यं च अनादिसिद्ध-  
प्राकृतशुद्धसत्त्वात्मकचित्तसंबन्धादिति द्रष्टव्यम् ॥ २४ ॥

अथ तत्र प्रमाणमाह—

**तत्र निरतिशयं सार्वज्ञ्यबीजम् ॥ २५ ॥**

तत्रेश्वरे निरतिशयं सर्वज्ञत्वस्य बीजं मूलम् । एतदुक्तं  
भवति— अस्मदादिज्ञानं निरतिशयेन ज्ञानेनाविनाभूतं  
सातिशयत्वात् । यत्सातिशयं तत्समानजातीयेन निरतिश-  
येन युक्तम्, यथा विभुपरिमाणेन कुम्भपरिमाणम् । अतः  
परिशेषादनुमानसिद्धनिरतिशयज्ञानवानीश्वर इति ॥ २५ ॥

तन्वयमेक एवेश्वरः किमन्येऽपि सन्ति? नेत्याह—

**पूर्वेषामपि गुरुः कालेनानवच्छेदात् ॥ २६ ॥**

ये सर्गादानुत्पन्नाः पूर्वे ब्रह्मादयः, ते मासत्त्वयनहायना-  
दिरूपेण कालेन परिच्छिद्यन्ते । तदुक्तम्— ‘ये रम्या ये

<sup>१</sup>शुभाचाराः सुमेरुगुरवोऽपि ये । कालेन विनिगीर्णास्ते गरु-  
 ष्ढेनेव प्रन्नगाः' इति । अतस्तेषामपि भगवानेक एव गुरुरी-  
 श्वरः ; कालेनानवच्छेदात् , 'ज्ञः कालकालः' इति श्रुतेः ।  
 अनेनेश्वरस्य महाप्रभावत्वमुक्तं भवति ॥ २६ ॥

अथ तस्य नामधेयमाह—

**तस्य वाचकः प्रणवः ॥ २७ ॥**

तस्य परमेश्वरस्य प्रणवः प्रकर्षेण नूयते स्तूयतेऽने-  
 नेति प्रणव ओंकारः वाचकोऽभिधायक इत्यर्थः ॥ २७ ॥

इत्थं नामधेयमभिधाय पूर्वम् 'ईश्वरप्रणिधानात्' इत्युक्तं  
 तत्प्रणिधानं सफलमुपदर्शयति द्वाभ्याम्—

**तज्जपस्तदर्थभावनम् ॥ २८ ॥**

**ततः प्रत्यक्चेतनाधिगमोऽप्यन्तराया-**

**भावश्च ॥ २९ ॥**

एतदुक्तं भवति— तस्य प्रणवस्य यो जपः, तस्मिन्दी-  
 र्घकालनैरन्तर्यसत्कारैस्तदर्थसङ्गचिद्रूपेश्वरभावनापुरःसरं प्रा-  
 धान्येन दृढमासेविते सति, पश्चात्स्वत एव वाग्व्यापाररूपे

तस्मिन्प्रलीने, वाचकस्य न्यग्भावात्तदर्थसङ्गचिद्रूपगोचरवृ-  
त्तिसंतानरूपभावनायां दीर्घकालादिभिर्दृढभासेवितायाम्,  
ततस्तत्प्रसादेन चित्तं निरोधाभिमुखं प्रत्यासत्त्यभावेन ईश्वरं  
विश्रान्तिभूमितयालभमानं सत् तत्सादृश्यात्स्वस्वामिनमस-  
ङ्गचिद्रूपमात्मानं स्मारयित्वा अविषयतया तमप्यलभमानं  
निरिन्धनाग्निवत्स्वयं संस्कारावशेषं भवति । ततः प्रत्यक्चे-  
तनाधिगमः । प्रत्यक्चासौ चेतना, तस्याः प्राप्तिरधिगमः ।  
सर्वान्तरतया भासमाना चित्तिशक्तिः स्वे महिम्नि निरन्तरं  
निर्विघ्नमवतिष्ठते । अतः सर्वासां वृत्तीनां प्रविलयादन्तरा-  
याभावश्च भवति । अयमेक ईश्वरप्रणिधानस्य विशेष इति ॥

के तेऽन्तराया इत्यपेक्षायामाह—

व्याधिस्त्यानसंशयप्रमादालस्याविरति-

भ्रान्तिदर्शनालब्धभूमिकत्वानव-

स्थितत्वानि चित्तविक्षेपास्ते-

ऽन्तरायाः ॥ ३० ॥

ये चित्तं योगाद्विक्षिपन्ति भ्रंशयन्ति ते नव विक्षेपा यो-  
गस्यान्तराया विघ्नाः । तत्र दोषत्रयवैषम्यनिमित्तो ज्वरादि-  
व्याधिः । चित्तस्याकर्मण्यत्वं स्थानम् । विरुद्धकोटिद्वयाव-

गाहि ज्ञानं संशयः । अहिंसासत्यादिसाधनानामभावनं प्रमा-  
दः । कायवाक्चित्तगुरुत्वादप्रवृत्तिरालस्यम् । विषयाभिला-  
षोऽविरतिः । अतस्मिस्तद्वृद्धिभ्रान्तिदर्शनम् । कुतश्चिभिभि-  
त्तात्समाधिभूमेरलामोऽलब्धभूमिकत्वम् । लब्धायामपि त-  
स्यां चित्तस्याप्रतिष्ठानवस्थितत्वमित्यर्थः ॥ ३० ॥

न केवलमेते विक्षेपा योगनाशकाः, अपि तु उपद्रवकरा  
इत्याह—

**दुःखदौर्मनस्याङ्गमेजयत्वश्वासप्रश्वासा  
विक्षेपसहभुवः ॥ ३१ ॥**

यथोक्तव्याधिजं दुःखम् । तच्चाध्यात्मिकादिभेदात्रिवि-  
धम् । विषयाभिलाषविधातान्मनसि क्षोभो दौर्मनस्यम् ।  
सर्वाङ्गचलनमङ्गमेजयत्वम् । तच्च योगाङ्गासनविरोधि । अ-  
पानः श्वासः । स च रेचकविरोधी । प्राणः प्रश्वासः । स तु  
पूरकविरोधी । अथ वा श्वासो बाह्यकुम्भकविरोधी, प्रश्वासः  
आन्तरकुम्भकविरोधी, अङ्गमेजयत्वं कुम्भकद्वयविरोधीत्यर्थः,  
'नोच्छ्वसेन्नैव निश्चस्थान्नैव गात्राणि चालयेत्' इति कुम्भके  
तन्निषेधश्रवणात् । अत एते दुःखादयो विक्षेपैः सह भवन्ति,  
विक्षिप्तचित्तस्य भवन्तीत्यर्थः ॥ ३१ ॥



इत्थमन्तरायानुक्त्वा ते कस्मान्नाशनीया इत्यपेक्षायां पूर्वोक्तमीश्वरप्रणिधानमेवास्मिन्नंशे स्मारयति—

**तत्प्रतिषेधार्थमेकतत्त्वाभ्यासः ॥ ३२ ॥**

तेषां सोपद्रवाणां विश्लेषाणां विनाशार्थमेकतत्त्वस्येश्वर-  
स्याभ्यासः कर्तव्यः । एतदुक्तं भवति—एकतत्त्वगोचरमनो-  
वृत्तिप्रवाहानुकूलो यन्नोऽभ्यासः । स च दीर्घकालनैरन्तर्य-  
सत्कारैर्दृढमासेवितव्यः । आसेविते च तस्मिन्व्याध्यादयो  
वासनाः क्षणेनैव विशरारुतां यान्ति । तदुक्तम्—‘वासना-  
संपरित्यागे यदि यन्नं करोष्यलम् । तत्ते शिथिलतां यान्ति  
सर्वाधिव्याधयः क्षणात्’ इति ॥ ३२ ॥

अधुना संप्रज्ञातभूमिरूपैकाग्रतोपायान् ‘मैत्री—’ इ-  
त्यादि ‘यथाभिमत—’ इत्यन्तेन सूत्रसप्तकेनाह—

**मैत्रीकरुणामुदितोपेक्षाणां सुखदुःखपुण्या-  
पुण्यविषयाणां भावनातश्चित्तप्रसा-  
दनम् ॥ ३३ ॥**

चित्तं हि रागद्वेषपुण्यपापैः कलुषीक्रियते । तत्र स्वप्नादौ  
स्वेनानुभूयमानं सुखमनुशेते ‘सर्वं सुखजातं मे भूयान्’

इति कश्चिद्धीवृत्तिविशेषो रागः । स च सुखजातस्य दृष्टा-  
दृष्टसामग्र्यभावेन संपादयितुमशक्यत्वाच्चित्तं कलुषीकरोति ।  
यदा तु सुखिप्राणिषु मैत्रीं भावयेत् 'सर्वेऽप्येते सुखिनो  
मदीयाः' इति, तदा तत्सुखं स्वकीयमेव संपन्नमिति तत्र  
रागो निवर्तते । न केवलं रागः, किं तु परगुणासहन-  
दोषाविष्करणरूपासूयेर्ष्यादिकमपि निवर्तते । निवृत्ते च  
रागासूयेर्ष्यादौ वर्षास्वतीतासु शरत्सरिदिव चित्तं प्रसीदति ।  
तथा दुःखमनुशेते 'सर्वं दुःखं सर्वथा मे मा भूत्' इति  
कश्चित्प्रत्ययो द्वेषः । स च वैर्यादिषु सत्सु निवारयितुमशक्य-  
त्वात्सदा हृदयं दहति । यदा 'स्वस्येव परेषां प्रतिकूलं दुःखं  
मा भूत्' इत्यनेन प्रकारेण करुणां दुःखिप्राणिषु भावयेत्, तदा  
वैर्यादिषु द्वेषो निवर्तते । न केवलं द्वेषः, किं तु दुःखित्वप्र-  
तियोगिकस्वसुखित्वप्रयुक्तो दर्पोऽपि निवर्तते । स च दर्पो  
भगवता दर्शितः— 'ईश्वरोऽहमहं भोगी सिद्धोऽहं बलवा-  
न्सुखी । आढ्योऽभिजनवानस्मि कोऽन्योऽस्ति सदृशो  
मया' इति । अत उभयनिवृत्तौ चित्तं प्रसीदति । तथा  
प्राणिनः स्वभावत एव पुण्यं नानुतिष्ठन्ति, पापं त्वनुति-  
ष्ठन्ति । अतस्ते पुण्यपापे पश्चात्तापं जनयतः । यदि पुण्य-  
पुरुषेषु मुदितां भावयेत्, तदा तद्वासनया स्वयमप्यप्रमत्तः

पुण्ये प्रवर्तते । तथा पापिषूषेक्षां भावयन्स्वयमपि पापान्नि-  
वर्तते । अतः पश्चात्तापार्भावेन चित्तं प्रसीदति । ननु पुण्या-  
त्मसु मुदितां भावयतः पुण्ये प्रवृत्तिः फलत्वेनोक्ता ; सा च  
योगिनो न युक्ता, तस्य पुनर्जन्मकरत्वात् । मैवम् ; काम्य-  
स्येष्टापूर्तादेर्जन्महेतुत्वादिह तु योगाभ्यासजन्यस्य जन्माना-  
पादकस्याशुक्लकृष्णस्य पुण्यस्य विवक्षितत्वात् । वक्ष्यति च  
भगवान्सूत्रकारः— ‘कर्माशुक्लकृष्णं योगिनस्त्रिविधमितरे-  
षाम्’ इति । अतो मैत्र्यादिभावनया रागादिवासनानिवृत्तौ  
प्रसादं स्थैर्यमापन्नं सच्चित्तमेकाग्रतापदं लभत इत्यर्थः ।  
तदुक्तम्— पौरुषेण प्रयत्नेन बलात्संत्यज्य वासनाम् ।  
स्थितिं बध्नासि चेत्तर्हि पदमासादयस्यलम्’ इति ॥ ३३ ॥

**प्रच्छर्दनविधारणाभ्यां वा प्राणस्य ॥ ३४ ॥**

प्राणस्य शरीरान्तर्गतस्य वायोः प्रच्छर्दनं द्वात्रिंशन्मा-  
त्राप्रमाणेन शनैः शनैः पिङ्गलया बहिर्विरेचनम् । रेचितं  
पश्चादिदया षोडशमात्राप्रमाणेनान्तरापूर्य पूरितस्य पुनश्चतुः-  
षष्टिमात्राप्रमाणेन विधारणमान्तरकुम्भकः । रेचितस्य वोक्त-  
प्रमाणेन बहिरेव विधारणं बाह्यकुम्भकः । अनेन रेचकपूर-  
कबाह्याभ्यन्तरकुम्भकरूपप्राणायामत्रयं भवति । तेन प्राण-  
स्पन्दे निरुद्धे सति चित्तदोषाः प्रदहन्ते । तथा च

श्रुतिः— ‘यथा पर्वतधातूनां दह्यन्ते धमता मलाः ।-तथेन्द्रियकृता दोषा दह्यन्ते प्राणनिग्रहात्’ इति । तत्रोपपत्तिर्वसिष्ठेन दर्शिता — ‘यः प्राणपवनस्पन्दश्चित्तस्पन्दः स एव हि । प्राणस्पन्दक्षये यत्रः कर्तव्यो धीमतोच्चकैः’ इति । अतः प्राणमनःस्पन्दयोः सहभावित्वात्प्राणनिग्रहे मनो निगृह्यते । ननु सहस्पन्दो न युक्तः, सुषुप्तौ चेष्टमानेऽपि प्राणे मनसोऽचेष्टमानत्वात् । मैवम् ; विलीनत्वेन तदानीं मनस एवाभावात् । ननु ‘क्षीणे प्राणे नासिकयोच्छ्वसीत’ इति श्रुतिव्याहतमिति चेत्, न ; अनुल्बणत्वस्य क्षयत्वेनात्र विवक्षितत्वात् । यथा पर्वतमारोहतः श्वासवेगो यावान्भवति न तावानासीनस्य विद्यते ; तथा प्राणायामपाटवोपेतस्यैतस्मादल्पः श्वासो भवति । एतदेवाभिप्रेत्य श्रूयते— ‘भूत्वा तत्रायतः प्राणः शनैरेव समुत्सृजेत्’ इति । अतः प्राणायामपाटवेन प्राणे निरुद्धे सति निर्मृष्टनिखिलदोषं सचित्तमेकाग्रतापदं लभत इत्यर्थः ॥ ३४ ॥

**विषयवती वा प्रवृत्तिरुत्पन्ना मनसः**

**स्थितिनिबन्धनी ॥ ३५ ॥**

नासाग्रजिह्वाग्रतालुजिह्वामध्यजिह्वामूलेषु प्रदेशेषु चित्तस्य संयमादिव्यगन्धरसरूपस्पर्शशब्दविषयवत्यः संविदः प्रवृ-

त्तयः शीघ्रमुत्पन्नाः सत्यो विश्वासमुत्पाद्य अतिसूक्ष्मेश्वरादौ  
मनसः स्थितिं बध्नन्ति । अतो मन एकाग्रतां प्राप्नोती-  
त्यर्थः ॥ ३५ ॥

**विशोका वा ज्योतिष्मती ॥ ३६ ॥**

अष्टदलहृदम्बुजं रेचकेनोर्ध्वमुखं नीत्वा तत्कर्णिकास्थायां  
सुषुम्नाख्यायां नाड्यां सौरचान्द्रमसवैद्युतादिप्रभानिभस्य चि-  
त्ततत्त्वस्य ध्यानात्तज्ज्योतिर्गोचरा संविज्ज्योतिष्मती वि-  
शोका शोकशून्या प्रवृत्तिरुत्पन्ना सती मनसः स्थितिं संपा-  
दयति । ततस्तन्मन एकाग्रतां लभत इत्यर्थः ॥ ३६ ॥

**वीतरागविषयं वा चित्तम् ॥ ३७ ॥**

शुकादीनां यद्वीतरागं चित्तम्, तस्य ध्यानाद्योगिनश्चित्तं  
नीरागं सदेकाग्रतां लभत इत्यर्थः ॥ ३७ ॥

**स्वप्ननिद्राज्ञानालम्बनं वा ॥ ३८ ॥**

स्वप्ने शास्त्रीयं यन्मनोहरं वस्तु दृष्टं सुषुप्तौ यत्सुखं  
ज्ञायते, तत्र ध्यानात्तज्ज्ञेयालम्बनं चित्तं निश्चलं सदेकाग्रतां  
लभत इत्यर्थः ॥ ३८ ॥

**यथाभिमतध्यानाद्वा ॥ ३९ ॥**

किं बहुना ? यथेष्टं यद्यच्छास्त्रार्थं दैवं रूपम्, तद्ध्या-  
नाच्चित्तमचञ्चलं सदेकाग्रतां लभत इत्यर्थः ॥ ३९ ॥

नन्वेतैरुपायैरेकाग्रतालाभे किं ज्ञापकमित्यत्राह—

**परमाणुपरममहत्त्वान्तोऽस्य वशी-**

**कारः ॥ ४० ॥**

अस्यैकाग्रतामापन्नस्य चित्तस्य सूक्ष्मे स्थूले वा वस्तुनि  
निविशमानस्य परमाण्वन्तः, परममहत्त्वान्तो वशीकारो-  
ऽप्रतिघातो भवतीत्यर्थः ॥ ४० ॥

इत्थमेकाग्रतोपायान्सावान्तरफलानुक्त्वा तत्समुत्पन्नैका-  
ग्रताभिवृद्धिलक्षणस्य सर्वाजसमाधेः सविषयं स्वरूपमाह—

**क्षीणवृत्तेरभिजातस्येव मणेर्ग्रहीतृ-**

**ग्रहणग्राह्येषु तत्स्थितदञ्जनता**

**समापत्तिः ॥ ४१ ॥**

अभिजातस्यात्यवदातस्य स्फटिकमणेर्यथा जपाकुसुमोप-  
रागात्स्वरूपाभिभवेन रक्ताकारता भवति, एवं क्षीणवृत्तेर्वि-  
धूतरजस्तमोवृत्तिकस्य चित्तस्य भूतेन्द्रियतन्मात्रान्तःकरण-  
रजस्तमोलेशानुविद्धाहंकारविधूतरजस्तमोमलशुद्धसत्त्वात्मक-

महत्तत्त्वेषु ग्राह्यग्रहणग्रहीतृषु तत्स्थस्य तदुपरक्तस्य तदञ्जनता स्वरूपपरित्यागेन तत्तद्रूपता तस्य सम्यगापत्तिः संप्रज्ञातसमापत्तिरित्यर्थः ॥ ४१ ॥

इत्थं सामान्यतः संप्रज्ञातसमापत्तिमुक्त्वा अधुना वितर्कविचाररूपग्राह्यसमापत्तेः सवितर्कनिर्वितर्कसविचारनिर्विचारभेदेन चातुर्विध्यमाह त्रिभिः—

**तत्र शब्दार्थज्ञानविकल्पैः संकीर्णा  
सवितर्का ॥ ४२ ॥**

गौरिति शब्दः गौरित्यर्थः गौरिति ज्ञानम्, तेषां परस्परतादात्म्यगोचरा ये विकल्पास्तैः संकीर्णा तत्तुल्या सवितर्का समापत्तिः, तस्या विकल्पत्वाविशेषादित्यर्थः ॥ ४२ ॥

**स्मृतिपरिशुद्धौ स्वरूपशून्येवार्थमात्र-  
निर्भासा निर्वितर्का ॥ ४३ ॥**

शब्दज्ञानाभ्यां विकल्पित एवार्थे शब्दसंकेतो गृह्यते, तस्य स्मृत्या शाब्दबोधो विकल्प एव जायते । अतः संकेतस्मृतेः परिशुद्धौ प्रलये सति तत्कार्यस्य विकल्पस्य प्रलयात्समाधिभावना स्वीयभावनात्वशून्येव भूत्वा अविकल्पितार्थमात्रेणैव निर्भास्यमाना निर्वितर्का समापत्तिरित्यर्थः ॥

उक्तन्यायमन्यत्रातिदिशति—

एतयैव सविचारा निर्विचारा च सूक्ष्म-  
विषया व्याख्याता ॥ ४४ ॥

एतयैव विकल्पितस्थूलाकारया सवितर्कया अविकल्पित-  
तस्थूलाकारया निर्वितर्कया च सूक्ष्मविषया स्वशब्दज्ञाना-  
भ्यामभेदेन विकल्पितसूक्ष्मतन्मात्रेन्द्रियगोचरा सविचारा  
अविकल्पितसूक्ष्मतन्मात्रेन्द्रियगोचरा निर्विचारा च व्या-  
ख्याता भवतीत्यर्थः ॥ ४४ ॥

किं निर्विचारसमापत्तेस्तन्मात्रेष्वेवावसानम् ? नेत्याह—

सूक्ष्मविषयत्वं चालिङ्गपर्यवसानम् ॥ ४५ ॥

अस्याः समापत्तेः सूक्ष्मविषयत्वमलिङ्गे प्रधाने पर्यव-  
स्यति । तथा हि— तन्मात्रेभ्योऽहंकारः सूक्ष्मः, तस्मा-  
दपि महान्, ततोऽपि प्रधानम् । तद्धि न लीयत इत्यलि-  
ङ्गमुच्यते । ततः परं न सूक्ष्मा प्रकृतिः समस्ति । पुरुषस्तु  
न प्रकृतिः सर्गे निमित्तमात्ममिति ध्येयम् ॥ ४५ ॥

संप्रज्ञातसमापत्तीरूपसंहरति—

ता एव सचीजः समाधिः ॥ ४६ ॥



ता एव पूर्वोक्ता एव विवेकख्यात्यभावेन बन्धवीजस-  
त्त्वात्सब्रीजः समाधिरित्यर्थः ॥ ४६ ॥

इत्थं संप्रज्ञातमुपसंहृत्यासंप्रज्ञातमुपायप्रत्ययमुपसंहर्तुं तच्च  
पूर्वरङ्गं निर्विचारातिशयमाह—

**निर्विचारवैशारद्येऽध्यात्मप्रसादः ॥ ४७ ॥**

निर्विचारस्य प्रधानपर्यन्तसूक्ष्मगोचरस्य यद्वैशारद्यम-  
भ्यासपाटवेन तस्य प्रधानान्तन्यग्भावाच्चितिशक्तेरुद्वेगः, त-  
स्मिन्सत्यध्यात्मनश्चितिशक्तेः प्रसादः ख्यातिर्जायते ॥ ४७ ॥

ततः किम्?—

**ऋतंभरा तत्र प्रज्ञा ॥ ४८ ॥**

तत्र पुरुषख्यातौ सत्याम् ऋतं सत्यमात्मानं विभर्ति  
प्रकाशयतीति ऋतंभरा प्रज्ञा धर्ममेवः समाधिर्जायत  
इत्यर्थः ॥ ४८ ॥

ऋतंभरत्वोपपत्तिमाह—

**श्रुतानुमानप्रज्ञाभ्यामन्यविषया विशे-  
षार्थत्वात् ॥ ४९ ॥**

सूक्ष्मव्यवहितविप्रकृष्टवस्तुषु योगिप्रत्यक्षं निर्वर्तते । आग-  
मानुमानाभ्यां तानि वस्तूनि ज्ञायन्ते । ते च श्रुतानुमा-  
नजन्ये प्रज्ञे सामान्यमेव गोचरयतः । इदं तु योगिप्रत्यक्षं  
विशेषगोचरत्वादृतंभरमित्यर्थः ॥ ४९ ॥

तस्याः प्रज्ञाया असंप्रज्ञातसमाधौ बहिरङ्गत्वसिद्धयर्थ-  
मुपकारित्वमाह—

**तज्जः संस्कारोऽन्यसंस्कारप्रति-  
बन्धी ॥ ५० ॥**

तस्याः प्रज्ञाया अभ्यासजन्यो यः संस्कारः, स चान्या-  
न्युत्थानसंस्कारान्प्रतिबध्नाति बाधत इति तत्प्रतिबन्धी-  
त्यर्थः ॥ ५० ॥

इत्थमसंप्रज्ञातसमाधेर्बहिरङ्गसाधनमभिधाय निरोधप्र-  
यत्नस्यान्तरङ्गसाधनतां सूचयन्निर्वीजमुपसंहरति—

**तस्यापि निरोधे सर्वनिरोधान्निर्वीजः  
समाधिः ॥ ५१ ॥**

परवैराग्यसहकृतविरामप्रत्ययेन प्रज्ञासंस्कारस्यापि निरोधे  
सत्युत्पत्त्यमानप्रज्ञासंस्कारस्य सर्वस्यापि निरोधादशेषबन्ध-

निवृत्तेर्निर्वीजः समाधिर्लभ्यते । तस्मिन्समाधौ लब्धे सति  
 पुनर्व्युत्थातुमशक्तं सच्चित्तं नश्यति । ततः कूटस्थनित्यान-  
 न्ता शुद्धा चित्तिशक्तिः स्वे महिम्नि निरन्तरं निर्विघ्नमवति-  
 ष्टत इत्यतिशोभनम् ॥ ५१ ॥

इति श्रीमत्पतञ्जलिप्रणीते योगशास्त्रे

योगसुधाकराभिधायां वृत्तौ

समाधिपादः

समाप्तः ॥



## साधनपादः ॥

परापश्यन्त्यादिभेदभिन्नामेकां निसर्गतः ।

चिदानन्दमयीं नित्यां वाचं कांचिदुपास्यहे ॥

पूर्वं सावान्तरभेदं सान्तरङ्गसाधनं सफलं समाधिभि-  
धायाधुना पूर्वाभिहितसाधनेऽप्रवर्तमानमानसमपक्वकषायक-  
रणं प्रति बहिरङ्गसाधनं क्रियायोगमाह—

तपःस्वाध्यायेश्वरप्रणिधानानि

क्रियायोगः ॥ १ ॥

हितमितमेध्याशनं तपः । परमपवित्रप्रणवादिमन्त्रजपः  
स्वाध्यायः । ईश्वरे लीलया स्वीकृतातिमनोहराङ्गे परमगुरौ  
कायवाङ्मनोभिर्निर्वर्तितो भक्तिविशेषः प्रणिधानम् । तानि  
क्रियारूपत्वाद्योगसाधनत्वाच्च क्रियायोग इति शुद्धसारूप्य-  
लक्षणाश्रयणेन निरूप्यन्ते ‘आयुर्धृतम्’ इतिवदित्यर्थः ॥

स किमर्थं इत्यत आह—

समाधिभावनार्थः क्लेशतनूकरणा-

र्थश्च ॥ २ ॥

समाधेर्भावनं निष्पादनमर्थः प्रयोजनं यस्य स तथोक्तः,  
 क्लेशानां तनूकरणं शिथिलीकरणमर्थः प्रयोजनं यस्य स  
 तथोक्तः । एतदुक्तं भवति— दीर्घकालनैरन्तर्यसत्कारानु-  
 बन्धितपआदिक्रियायोगाङ्गानुष्ठानेन क्लेशा विशरारुतामिताः  
 सन्तः पुरुषान्यताख्यातावनुपप्लवायां जातायां समूलकापं  
 कषिता भवन्तीति ॥ २ ॥

के ते क्लेशाः कियन्त इत्यपेक्षायामाह—

**अविद्यास्मितारागद्वेषाभिनिवेशाः**

**पञ्च क्लेशाः ॥ ३ ॥**

पुरुषं क्लेशयन्ति दुःखाकुर्वन्तीति क्लेशाः । ते पञ्चे-  
 त्यर्थः ॥ ३ ॥

अथास्मितादीनामविद्यानिदानत्वमाह—

**अविद्या क्षेत्रमुत्तरेषां प्रसुप्ततनुविच्छि-**

**न्नोदाराणाम् ॥ ४ ॥**

प्रसुप्तास्तनवो विच्छिन्ना उदाराश्चास्मितादयश्चत्वारः ।  
 तेषामुत्तरेषामविद्या भावरूपो विपर्ययः, सा क्षेत्रं प्रसव-  
 भूमिः । तत्र प्रसुप्तत्वं प्रबोधसहकारस्याभावेनानभिव्यक्तिः ।

तनुत्वं प्रतिपक्षभावनया शिथिलीकरणम् । विच्छिन्नत्वं बल-  
वता क्लेशेनाभिभवः । उदारत्वं सहकारिसंनिधिवशात्कार्य-  
कारित्वमित्यर्थः ॥ ४ ॥

अथाविद्यास्वरूपमाह—

**अनित्याशुचिदुःखानात्मसु नित्यशुचिसु-  
खात्मख्यातिरविद्या ॥ ५ ॥**

अतस्मिस्तद्बुद्धिर्विपर्यय इत्युक्तं भवति । तद्यथा—  
अनित्ये स्वर्गादौ नित्यत्वाभिमानः । अशुचौ मांसासृक्पूय-  
विण्मूत्रादिशालिनि काये शुचित्वप्रत्ययः । दुःखे स्रक्चन्द-  
नवनितादौ सुखत्वारोपः । अनात्मनि देहादावात्मबुद्धिः  
इत्यविद्या चतुष्पदेत्यर्थः ॥ ५ ॥

अविद्यामूलास्मितामाह—

**दृग्दर्शनशक्त्योरेकात्मतेवासिता ॥ ६ ॥**  
सत्त्वपुरुषयोरहमस्मीत्येकताभिमानोऽस्मितेत्यर्थः ॥ ६ ॥  
रागं निरूपयति—

**सुखानुशयी रागः ॥ ७ ॥**

सुखाभिज्ञस्य सुखानुस्मृतिपूर्वकं सुखसाधनेषु तृष्णा-  
रूपो राग इत्यर्थः ॥ ७ ॥

दुःखानुशयी द्वेषः ॥ ८ ॥

दुःखाभिज्ञस्य तदनुस्मृतिपुरःसरं तत्साधनेषु निन्दा द्वेष  
इत्यर्थः ॥ ८ ॥

स्वरसवाही विदुषोऽपि तथारूढो-  
ऽभिनिवेशः ॥ ९ ॥

स्वरसतः प्रवाहशीलो विदुषोऽपि तथा मूढवदारूढो भ-  
यत्रासोऽभिनिवेशः । पूर्वजन्मानुभूतमरणदुःखानुभववासना-  
बलात्सर्वस्य प्राणभृन्मात्रस्य आ क्रिमेरा च विदुषः संजाय-  
मानः शरीरविषयादेर्मम वियोगो मा भूदिति प्रत्यहं निमि-  
त्तमन्तरेण प्रवर्तमानो भयरूपोऽभिनिवेश इति ॥ ९ ॥

पूर्वं कर्मयोगमभिधाय तेन विरलाः क्लेशास्तत्समनन्तर-  
भाविपुरुषख्यात्या दग्धा भवन्तीत्यर्थादभिहितम् । तत्र  
सूक्ष्माणां दग्धानामधुना समूलोन्मूलनोपायमाह—

ते प्रतिप्रसवहेयाः सूक्ष्माः ॥ १० ॥

चित्तस्य निवृत्ताधिकारस्य प्रकृतौ प्रलयः प्रतिप्रसवः ।  
तेन हेयाः सूक्ष्माः क्लेशाः । स्वमूलभूतचित्तहानौ तत्सं-  
स्काररूपाः सूक्ष्माः समूलघातं हता भवन्तीत्यर्थः ॥ १० ॥

अथ स्थूलानां समूलं कषणोपायमाह—

ध्यानहेयास्तद्वृत्तयः ॥ ११ ॥

क्रियायोगेण शिथिलाः स्थूलास्ताः क्लेशवृत्तयः पुरु-  
षध्यानेनैव हातव्याः । हीनाश्च स्वमूलचित्तोन्मूलनेनोन्मू-  
लिता भवन्तीत्युक्तम् ॥ ११ ॥

इत्थं क्लेशांस्तद्वानोपायं च अभिधाय अधुना कर्माशयस्य  
क्लेशनिदानत्वमुपदर्शयन्नाह—

क्लेशमूलः कर्माशयो दृष्टादृष्टज-  
न्मवेदनीयः ॥ १२ ॥

रागद्वेषादिक्लेशनिदानः कर्मणां धर्माधर्मरूपः संस्कारः  
कर्माशयः । स च दृष्टजन्मवेदनीय इहैवानुभाव्यः, अदृष्ट-  
जन्मवेदनीयश्चामुत्रानुभाव्यः । तत्त्वाद्यो यथा नन्दिकेश्वर-  
स्तीव्रतपश्चर्यादिसाधनेनेश्वरं समाराध्य सद्य एव देवत्वादि-  
कमलभत, नहुषो महर्ष्यपराधेन सद्यः सर्पत्वमगमत् ।  
द्वितीयस्तु स्वर्गनरकादिहेतुरित्यर्थः ॥ १२ ॥

न केवलं क्लेशमूलत्वं कर्माशयस्यैव, किं तु तद्विपाकस्या-  
पीत्याह—



**सति मूले तद्विपाको जात्यायुर्भोगाः ॥ १३ ॥**

क्लेशरूपे मूले सत्येव कर्मणां विपाकः फलम् । स च त्रिविधः— जातिर्जन्म देवत्वादिर्वा । आयुश्चिरकालं देहप्राणयोर्योगः । इन्द्रियैर्विषयानुभवो भोग इति । तत्र भोगो मुख्यः, जात्यायुषी तच्छेषभूते इति विभागः । सूत्रद्वयस्यायमभिसंध्यर्थः— सत्सु क्लेशेषु कर्मतत्फले भवतः; विवेकख्यात्यग्निदग्धेषु कर्मालब्धात्मकं सद्वितुषशात्यादिवन्न फलं प्रसूत इति ॥ १३ ॥

अधुना जात्यादीनां हेयत्वार्थं फलमाह—

**ते क्लृप्तपरितापफलाः पुण्यापुण्यहेतुत्वात् ॥**

ते जात्यायुर्भोगाः पुण्यहेतुकाः सुखफलाः, अपुण्यहेतुका दुःखफला भवन्ति विभागेनाविवेकिनामित्यर्थः ॥ १४ ॥

विवेकिनां तु ते सर्वे दुःखफला एवेत्याह—

**परिणामतापसंस्कारदुःखैर्गुणवृत्तिविरोधाच्च  
दुःखमेव सर्वं विवेकिनः ॥ १५ ॥**

परिणामदुःखं तापदुःखं संस्कारदुःखम्, तैरित्यर्थः । तत्र सुखे सत्यागाभिनस्तादृशस्य सुखस्य कारणं पुण्यम-

ननुष्ठाय वृथैव तदपेक्षा तामसी वृत्तिर्जायमाना चित्तं दुः-  
खाकरोतीति परिणामदुःखम् । सुखभोगकाले रोगादिनि-  
मित्तेन रजोगुणविकाररूपा संतापात्मिका प्रतिकूला वृत्ति-  
र्जायते ; सा च 'अहं पापी, धिक्छां दुरात्मानम्' इत्येवं  
चित्तं संतापयति ; तदिदं तापदुःखम् । तथा सुखनाशे  
तत्संस्कारः सुखं स्मारयित्वा स्मारयित्वा हृदयं दहति ;  
तदिदं संस्कारदुःखम् । एतैर्दुःखैर्योगात्, किं च गुणवृत्ति-  
विरोधाच्च गुणानां सत्त्वरजस्तमसां या वृत्तयः प्रकाशप्रवृ-  
त्तिमोहात्मिकास्तासामतिचपलकलोलवन्निरन्तरं परिणतानां  
विरोधः परस्परं बाध्यबाधकत्वं तस्माच्च सर्वमेव भोगसा-  
धनं जगद्विवेकिनो दुःखमेव, विवेकिनमक्षिपात्रमूर्णातन्तु-  
रिवात्यन्तमुद्वेजयति । अतः सर्वं दुःखं हेयमिति भावः ॥

अधुनानागतदुःखस्य विशिष्य हेयत्वमाह—

हेयं दुःखमनागतम् ॥ १६ ॥

अतीतस्य गतत्वाद्वर्तमानस्य भोगेनैव क्षयादनागतमेव  
दुःखं हेयमित्यर्थः ॥ १६ ॥

अथ हेयहेतुमाह—

द्रष्टृदृश्ययोः संयोगो हेयहेतुः ॥ १७ ॥

द्रष्टा दृश्यः पुरुषः, दृश्यं बुद्धिसत्त्वम्, तयोः संयोगः स्वस्वामिभावः; स चेन्द्रियप्रणाडिकया चित्ते विविधशब्दाद्याकारेण परिणते सति तत्र चित्तिच्छायायां प्रतिविम्बितायां तदविवेकरूपाविद्याकृतः । स च हेयस्य दुःखस्य हेतुरित्यर्थः ॥ १७ ॥

दृश्यं प्रपञ्चयति—

**प्रकाशक्रियास्थितिशीलं भूतेन्द्रियात्मकं  
भोगापवर्गार्थं दृश्यम् ॥ १८ ॥**

प्रकाशः प्रत्यक्षरूपः, क्रिया प्रवृत्तिरूपा, स्थितिर्नियमरूपा, ताः सत्त्वरजस्तमसां धर्माः शीलं स्वाभाविकं रूपं यस्य तत्तथोक्तम्; भूतेन्द्रियात्मकं भूतानि महाभूततन्मात्रभेदभिन्नानि इन्द्रियाणि बुद्धिकर्मेन्द्रियान्तःकरणभेदभिन्नानि एतद्ब्राह्मणग्रहणरूपमात्मा स्वाभिन्नः परिणामो यस्य तत्तथोक्तम्; भोगापवर्गार्थं भोगमोक्षप्रयोजकं तद्दृश्यमित्यर्थः ॥

एतस्य गुणत्रयात्मकस्य दृश्यस्य परिणामं विभज्य दर्शयति—

**विशेषाविशेषलिङ्गमात्रालिङ्गानि  
गुणपञ्चाणि ॥ १९ ॥**

विशेषा महाभूतेन्द्रियमनोरूपाः षोडश विकाराः, अवि-  
शेषास्तन्मात्राहंकाराः षट् प्रकृतिविकृतयः, लयं गच्छतीति  
लिङ्गमात्रं प्रकृतिविकाररूपं महत्तत्त्वम्, अलिङ्गं गुणानां  
साम्यावस्थारूपं प्रधानम्; एतानि चत्वारि गुणानां पर्वाणि  
अवस्थाविशेषा इत्यर्थः ॥ १९ ॥

इत्थं हेयं दृश्यं प्रथमं निरूप्य उपादेयं द्रष्टारं निरूप-  
यितुमाह—

**द्रष्टा दृशिमात्रः शुद्धोऽपि प्रत्यया-**

**नुपश्यः ॥ २० ॥**

द्रष्टा पुरुषो दृशिमात्रश्चिन्मात्रो न ज्ञानादिधर्मकः, त-  
द्धर्मकत्वे तस्य वृत्तिरूपतया विनाशशीलत्वात् ‘उपयन्नप-  
यन्धर्मो विकरोति हि धर्मिणम्’ इति न्यायेनात्मनः कौ-  
टस्थ्यं हीयते । अतः शुद्धः अपरिणाम्यपि प्रत्ययं बौद्ध-  
मनुपश्यति । तमनुपश्यन्नतदात्मापि तदात्मभूत इव प्रति-  
भासत इत्यर्थः ॥ २० ॥

इत्थं दृश्यद्रष्टारावभिधाय तयोः शेषशेषित्वमभिधातु-  
माह—

**तदर्थ एव दृश्यस्यात्मा ॥ २१ ॥**

दृश्यस्य भोग्यस्यात्मा स्वरूपं द्रष्टृर्थमेव न स्वार्थम्,  
अचेतनत्वादित्यर्थः ॥ २१ ॥

ननु द्रष्टुः प्रयोजने निष्पन्ने सति कृतकृत्यतया प्रधाने  
निर्व्यापारेऽधुना संसारो नोपलभ्येतेति चेत्, नेत्याह—

**कृतार्थं प्रति नष्टमप्यनष्टं तदन्य-  
साधारणत्वात् ॥ २२ ॥**

प्रधानमेकं पुरुषा अनन्ताः । तथा च पुरुषस्यातिपर्यन्तं  
भोगापवर्गो दत्त्वा कंचन कृतार्थं प्रति नष्टं निर्व्यापारमपि  
पुरुषान्तरसाधारणत्वादनष्टमेवावतिष्ठते । तथा चैकमुक्तौ  
सर्वमुक्तिप्रसङ्गानवकाश इति भावः ॥

इत्थं दृश्यद्रष्टारौ व्याख्याय तत्संयोगं व्याख्यातुमाह—

**स्वस्वामिशक्त्योः स्वरूपोपलब्धिहेतुः  
संयोगः ॥ २३ ॥**

स्वशक्तिर्दृश्यस्वभावः, स्वामिशक्तिर्दृक्स्वभावः । तयो-  
श्चैतचेतनत्वेन व्यवस्थितयोः स्वरूपोपलब्धिर्भोगापवर्गरूपा ।  
तस्या हेतुः प्रत्ययः संयोगो द्रष्टृदृश्यभावो विशाकृत इति  
व्याख्यातम् । एवं च यस्याभावे दृग्दृश्ययोः स्वरूपोपल-

ब्धिर्न भवति, यद्भावे सा भवति, स संयोगः कार्यैकोन्नेय  
इत्युपदिष्टं भवति ॥ २३ ॥

संयोगस्याप्युपायमाह—

तस्य हेतुरविद्या ॥ २४ ॥

तस्य संयोगस्य पूर्वोक्ताविद्या हेतुः कारणमित्यर्थः ॥

इत्थं हेयं तद्धेतुं च अभिधाय अधुना हानं तद्धेतुं च  
निरूपयितुमाह द्वाभ्याम्—

तदभावात्संयोगाभावो हानं तद्दृशेः  
कैवल्यम् ॥ २५ ॥

तस्या अविद्याया अभावाद्विद्यया विनाशात्तत्कृतसंयोग-  
विनाशो हानं यत्, तदेव दृशेर्नित्यमुक्तायाश्चितिशक्तेः कैव-  
ल्यमित्यर्थः ॥ २५ ॥

विवेकख्यातिरविप्लवा हानोपायः ॥ २६ ॥

अविप्लवा अविद्याविरोधिनी सत्त्वपुरुषयोरन्यताख्याति-  
हानस्य कैवल्यस्य हेतुरित्यर्थः— अयं सूत्रद्वयस्याभिसं-  
ध्यर्थः— आदरनैरन्तर्यदीर्घकालानुबन्धिमनियमाद्यष्टाङ्गा-  
नुष्ठानेन सत्त्वपुरुषान्यताख्यातावविप्लवायां जातायामवि-

द्यादयः पञ्च क्लेशास्तत्कृतसंयोगश्च समूलकाषं कषिता भव-  
न्ति । कुशलाकुशलकर्माशयास्तद्विपाकाश्च समूलघातं हता  
भवन्ति । ततश्च परवैराग्येणान्यताख्यातिनिवृत्तौ निरोधसमा-  
ध्यभ्यासेन चित्ते निवर्तिते सति पुरुषस्य निर्लेपस्य स्वरूप-  
प्रतिष्ठारूपं कैवल्यं भवतीति ॥ २६ ॥

अथ जीवन्मुक्तस्य पुरुषस्य ज्ञानवैभवमाह—

**तस्य सप्तधा प्रान्तभूमिः प्रज्ञा ॥ २७ ॥**

तस्य संजातविवेकख्यातेः पुरुषस्य सप्तधा सप्तप्रकारा  
प्रान्तभूमिः प्रकर्षेणान्तो निवृत्तिः फलत्वेन यासां ता  
भूमयोऽवस्था यस्याः सा प्रज्ञा प्रान्तभूमिः सप्तप्रकारा ।  
अयमर्थः— संजातविवेकख्यातेः पुरुषस्य सप्त प्रज्ञाभू-  
मयः । तत्र चतस्रः कार्यविमुक्तिसंज्ञाः, तिस्रश्चित्तविमुक्ति-  
संज्ञाः । तद्यथा— ज्ञातव्यमखिलं ज्ञातं मम न किञ्चिज्ज्ञा-  
तव्यमस्तीति जिज्ञासानिवृत्तिरेका । हातव्यं सर्वं बन्धजातं  
हीनं मम न किञ्चिद्व्यमस्तीति जिज्ञासानिवृत्तिर्द्वितीया ।  
कैवल्यप्राप्त्या प्राप्तव्यमखिलं प्राप्तं ततो न किञ्चित्प्राप्तव्य-  
मस्तीति प्रेप्सानिवृत्तिस्तृतीया । विवेकख्यातिलाभेन कर्त-  
व्यमखिलं कृतं न किञ्चिन्मम कार्यमस्तीति चिकीर्षानि-  
वृत्तिश्चतुर्थी । कृतार्थं मे बुद्धिसत्त्वमिति शोकनिवृत्तिरेका ।

मम बुद्ध्यादयो गुणाः प्रलीनाः प्रयोजनाभावात्पुनर्न प्ररो-  
हन्तीति भयनिवृत्तिर्द्वितीया । तदाहं गुणातीतस्वरूपमात्रे-  
णावस्थितश्चिदेकरस इति सकलविकल्पनिवृत्तिस्तृतीया ।  
इति सप्तधा प्रान्तभूमिर्द्रष्टव्येति ॥ २७ ॥

पूर्वस्मिन्पादे समाहितचित्तस्यान्तरङ्गसाधने अभ्यास-  
वैराग्ये अभिधाय आदावस्मिन्पादे व्युत्थितचित्तस्य क्रियायो-  
गोऽभिहितः । अधुना ततोऽपि व्युत्थितचित्तस्य संप्रज्ञात-  
साधनान्यष्टाङ्गान्यभिधातुमाह—

**योगाङ्गानुष्ठानादशुद्धिक्षये ज्ञानदीप्तिरा  
विवेकख्यातेः ॥ २८ ॥**

वक्ष्यमाणयोगाङ्गानामनुष्ठानादशुद्धेः क्लेशरूपायाः क्रमेण  
क्षये जायमाने, ज्ञानम्य दीप्तिर्वृद्धिरा विवेकख्यातेर्भवती-  
त्यर्थः । योगाङ्गानुष्ठानं शुद्धिद्वारा प्रज्ञासाधनमिति भावः ॥

कानि पुनस्तानि योगाङ्गानीत्यपेक्षायामाह—

**यमनियमासनप्राणायामप्रत्याहारधारणा-  
ध्यानसमाधयोऽष्टावङ्गानि ॥ २९ ॥**

तत्र के यमा इत्यपेक्षायामाह—



द्यादयः पञ्च क्लेशास्तत्कृतसंयोगश्च समूलकाषं कषिता भव-  
न्ति । कुशलाकुशलकर्माशयास्तद्विपाकाश्च समूलघातं हता  
भवन्ति । ततश्च परवैराग्येणान्यताख्यातिनिवृत्तौ निरोधसमा-  
ध्यभ्यासेन चित्ते निवर्तिते सति पुरुषस्य निर्लेपस्य स्वरूप-  
प्रतिष्ठारूपं कैवल्यं भवतीति ॥ २६ ॥

अथ जीवन्मुक्तस्य पुरुषस्य ज्ञानवैभवमाह—

**तस्य सप्तधा प्रान्तभूमिः प्रज्ञा ॥ २७ ॥**

तस्य संजातविवेकख्यातेः पुरुषस्य सप्तधा सप्तप्रकारा  
प्रान्तभूमिः, प्रकर्षेणान्तो निवृत्तिः फलत्वेन यासां ता  
भूमयोऽवस्था यस्याः सा प्रज्ञा प्रान्तभूमिः सप्तप्रकारा ।  
अयमर्थः— संजातविवेकख्यातेः पुरुषस्य सप्त प्रज्ञाभू-  
मयः । तत्र चतस्रः कार्यविमुक्तिसंज्ञाः, तिस्रश्चित्तविमुक्ति-  
संज्ञाः । तद्यथा— ज्ञातव्यमखिलं ज्ञातं मम न किञ्चिज्ज्ञा-  
तव्यमस्तीति जिज्ञासानिवृत्तिरेका । हातव्यं सर्वं बन्धजातं  
हीनं मम न किञ्चिद्व्ययमस्तीति जिज्ञासानिवृत्तिर्द्वितीया ।  
कैवल्यप्राप्त्या प्राप्तव्यमखिलं प्राप्तं ततो न किञ्चित्प्राप्तव्य-  
मस्तीति प्रेप्सानिवृत्तिस्तृतीया । विवेकख्यातिलाभेन कर्त-  
व्यमखिलं कृतं न किञ्चिन्मम कार्यमस्तीति चिकीर्षानि-  
वृत्तिश्चतुर्थी । कृतार्थं मे बुद्धिसत्त्वमिति शोकनिवृत्तिरेका ।

मम बुद्ध्यादयो गुणाः प्रलीनाः प्रयोजनाभावात्पुनर्न प्ररो-  
हन्तीति भयनिवृत्तिर्द्वितीया । तदाहं गुणातीतस्वरूपमात्रे-  
णावस्थितश्चिदेकरस इति सकलविकल्पनिवृत्तिस्तृतीया ।  
इति सप्तधा प्रान्तभूमिर्द्रष्टव्येति ॥ २७ ॥

पूर्वस्मिन्पादे समाहितचित्तस्यान्तरङ्गसाधने अभ्यास-  
वैराग्ये अभिधाय आदावस्मिन्पादे व्युत्थितचित्तस्य क्रियायो-  
गोऽभिहितः । अधुना ततोऽपि व्युत्थितचित्तस्य संप्रज्ञात-  
साधनान्यष्टाङ्गान्यभिधातुमाह—

**योगाङ्गानुष्ठानादशुद्धिक्षये ज्ञानदीप्तिरा  
विवेकख्यातेः ॥ २८ ॥**

वक्ष्यमाणयोगाङ्गानामनुष्ठानादशुद्धेः क्लेशरूपायाः क्रमेण  
क्षये जायमाने, ज्ञानस्य दीप्तिर्वृद्धिरा विवेकख्यातेर्भवती-  
त्यर्थः । योगाङ्गानुष्ठानं शुद्धिद्वारा प्रज्ञासाधनमिति भावः ॥

कानि पुनस्तानि योगाङ्गानीत्यपेक्षायामाह—

**यमनियमासनप्राणायामप्रत्याहारधारणा-  
ध्यानसमाधयोऽष्टावङ्गानि ॥ २९ ॥**

तत्र के यमा इत्यपेक्षायामाह—

**अहिंसासत्यास्तेयब्रह्मचर्यापरिग्रहा यमाः ॥**

अहिंसादिभ्यो निषिद्धकर्मभ्यो योगिनं यमयन्ति निवर्तयन्तीति यमाः । तत्राहिंसा कायवाङ्मनोभिः सर्वदा सर्वभूतानामहिंसनम् । सत्यं सर्वदानृतानभिभाषणम् । अस्तेयं परस्वत्वानपहारः । ब्रह्मचर्यमष्टविधमैथुनत्यागः । अपरिग्रहः शरीरस्थितिमात्रव्यतिरिक्तभोगसाधनास्वीकारः । एते पञ्च यमा इत्यर्थः ॥ ३० ॥

एतेषां योगिभिरुपादेयं विशेषमाह—

**जातिदेशकालसमयानवच्छिन्नाः सार्व-  
भौमा महाव्रतम् ॥ ३१ ॥**

जातिर्ब्राह्मणत्वादिकम्, तत्सदाहं न हनिष्यामीत्यहिंसा जात्या परिच्छिन्ना । देशे तीर्थादौ काले नियतचतुर्दश्यादौ वा कमपि न हनिष्यामीति देशकालाभ्यामवच्छिन्ना । देवब्राह्मणाद्यर्थातिरेकेण न हनिष्यामीति समयावच्छिन्ना । समयो नियतोऽवसर इत्यर्थः । प्राणिमात्रं कचिदपि कदाचिदपि कस्यापि कृतेऽहं न हनिष्यामीति जात्यादिभिश्चतुर्भिरनवच्छिन्ना भवत्यहिंसा पुष्कला । एवं सत्यादयोऽप्यनवच्छिन्ना ऊहनीयाः । इत्यमेते सर्वासु जात्यादिषु भूमिषु

विदिताः सार्वभौमा महाव्रतमित्युच्यन्त इत्यर्थः ॥ ३१ ॥

अथ नियमानाह—

## शौचसंतोषतपःस्वाध्यायेश्वरप्रणिधानानि नियमाः ॥ ३२ ॥

जन्महेतून्काम्यधर्माभिवर्त्य मोक्षहेतौ निष्कामे धर्मे नियमयन्ति प्रेरयन्तीति नियमाः । शौचं मृज्जलाभ्यां बाह्यमलनिवृत्तिः, मैत्र्यादिभावनयान्तरसूयादिमलनिवृत्तिः । संतोषो यथालाभपरितुष्टिः । तपः कायशोषणम्, तदुक्तं योगयाज्ञवल्क्ये— ‘विधिनोक्तेन मार्गेण कृच्छ्रचान्द्रायणादिभिः । शरीरशोषणं प्राहुस्तापसास्तप उत्तमम्’ इति । स्वाध्यायो गायत्रीप्रभृतीनां मन्त्राणामध्ययनम् । ते च मन्त्रा द्विविधा वैदिकास्तान्त्रिकाश्च । वैदिकाः प्रगीताप्रगीतभेदेन द्विविधाः । तान्त्रिकाः स्त्रीपुंनपुंसकभेदेन त्रिविधाः । तदलं मन्त्ररहस्योद्धोषेण । ईश्वरप्रणिधानं नाम अभिहितानामनभिहितानां च सर्वासां क्रियाणां परमेश्वरे फलानपेक्षतया समर्पणम् । तदुक्तम्— ‘कामतोऽकामतो वापि यत्करोमि शुभाशुभम् । तत्सर्वं त्वयि विन्यस्य त्वत्प्रयुक्तः करोम्यहम्’ इति । फलाभिसंधेरुपघातकत्वमभिहितं महद्भिः— ‘अपि प्रयत्न-

संपन्नं कामेनोपहतं तपः । न तुष्टये महेशस्य श्वलीढमिव  
पायसम्' इति । एतानि शौचादीनि पञ्च नियमा इत्यर्थः ॥

ननु सति परिपन्थिनि जाग्रति, कथं यमादिसिद्धिरित्यत  
आह—

**वितर्कबाधने प्रतिपक्षभावनम् ॥ ३३ ॥**

एतेषां यमनियमादीनां वितर्कैर्हिंसादिसंकल्पैः 'हनि-  
ष्याम्येनम्' 'अनृतं वदिष्यामि' 'परस्वमादास्ये' इत्यादि-  
भिर्बाधने प्राप्ते सति, यमादिपरो योगी 'संसाराङ्गारेष्वहं  
तप्यमानो यमादिकं शरणमुपगतो हिंसादिकमत्यजम्; पुन-  
स्तदाददानः कौलेयकेन वान्ताशिना समः' इत्यनेन प्रकारेण  
वितर्कप्रतिपक्षान्भावयेदित्यर्थः ॥ ३३ ॥

अधुना वितर्काणां स्वरूपप्रकारकारणावान्तरभेदफलानि  
पञ्चभिः पदैः क्रमेण कथयन् प्रतिपक्षभावनं स्फुटयति—

**वितर्का हिंसादयः कृतकारितानुमोदिता  
लोभक्रोधमोहपूर्वका मृदुमध्याधिमाता**

**दुःखाज्ञानानन्तफला इति**

**प्रतिपक्षभावनम् ॥ ३४ ॥**

वितर्का हिंसादय इति स्वरूपनिर्देशः । तत्र हिंसा त्रि-  
 प्रकारा— स्वयं कृता, कुर्विति कारिता, साधु साध्वित्यनु-  
 मोदिता चेति । तत्रैकैका कारणभेदात्पुनस्त्रिविधा भवति  
 — धनादिलोभेन, अपकृतमनेनेति क्रोधेन, धर्मो भ-  
 विष्यतीति मोहेन । एवं नवविधा जाता हिंसा । लो-  
 भक्रोधमोहाः प्रत्येकं त्रिविधा भवन्ति मृदुमध्याधिमात्र-  
 त्वेन । तत्पूर्वका हिंसादयोऽपि मृदुत्वादिना त्रिविधा भव-  
 न्ति । तथा कृता कारितानुमोदिता च प्रत्येकं नवधा  
 भवतीति हिंसायाः सप्तविंशतिर्भेदा भवन्ति । मृदुमध्याधि-  
 मात्रा अपि प्रत्येकं त्रिविधा भवन्ति— मृदुमृदुर्मध्यमृदु-  
 स्तीव्रमृदुः, मृदुमध्यो मध्यमध्यस्तीव्रमध्यः, मृदुतीव्रो मध्य-  
 तीव्रस्तीव्रतीव्र इति । एवं लोभो नवविधस्तथा क्रोधमोहा-  
 विति तत्पूर्वा कृता हिंसा सप्तविंशतिर्भेदा भवति । तथा  
 कारितानुमोदिता चेत्येकाशीतिर्भेदा हिंसा भवति । एवमनृ-  
 तादिष्वपि योज्यम् । इत्थंभूता वितर्का दुःखं नरकादिकम्,  
 अज्ञानं स्थावरादिभावम्, भ्रान्तिसंशयरूपं च अनन्तं फलं  
 प्रयच्छन्तीति प्रतिपक्षाणां वितर्कशत्रूणां भावनमित्यर्थः ।  
 अनेन भावनेन तद्धाने सति निर्विघ्ना यमादयः सिध्यन्ति ।  
 तत्सिद्धौ चित्तपरिकर्मद्वारा कैवल्यं सिध्यतीत्यभिसंधिः ॥

अधुना यमादीनां सिद्धिसूचकमवान्तरफलं क्रमेण दर्शयति—

**अहिंसाप्रतिष्ठायां तत्संनिधौ**

**वैरत्यागः ॥ ३५ ॥**

सत्यहिंसास्थैर्ये, तस्याहिंसकस्य योगिधौरेयस्य संनिधौ स्वभावविरुद्धानां गोव्याघ्रादीनामपि वैरत्यागो भवतीत्यर्थः । एतदेवाभिप्रेत्योक्तं वासिष्ठे— ‘मातरीव परं यान्ति विषमाणि मृदूनि च । विश्वासमिह भूतानि सर्वाणि शमशालिनि’ इति ॥ ३५ ॥

**सत्यप्रतिष्ठायां क्रियाफलाश्रयत्वम् ॥ ३६ ॥**

क्रिया धर्माधर्मरूपा, तस्याः फलं स्वर्गादिकम् ; तयो-  
राश्रयो वाङ्मात्रेण दाता, तस्य भावस्तत्त्वम् । योगिनः  
स्वर्गादिफलदानृत्वं वाङ्मात्रेण सिध्यतीत्यर्थः ॥ ३६ ॥

**अस्तेयप्रतिष्ठायां रत्नोपस्थानम् ॥ ३७ ॥**

दिव्यानि रत्नानि योगिनः पुरत उपस्थितानि भवन्तीत्यर्थः ॥ ३७ ॥

**ब्रह्मचर्यप्रतिष्ठायां वीर्यलाभः ॥ ३८ ॥**

वीर्यनिरोधो हि ब्रह्मचर्यम् । तत्सिद्धौ निरतिशयं सामर्थ्यं भवति । निरतिशयसामर्थ्यशालिना योगिना कृतः शिष्येषूपदेशः सद्यः फलतीति भावः ॥ ३८ ॥

अपरिग्रहस्थैर्ये जन्मकथंतासंबोधः ॥ ३९ ॥

कथमित्यस्य भावः कथंता, जन्मनि कथंता तस्याः संबोधः साक्षात्कारः, पूर्वजन्मनि कोऽहं कीदृशोऽतिष्ठं किं कार्यमकरवमिति जिज्ञासायां सर्वमनेन योगिना सम्यग्ज्ञायत इत्यर्थः ॥ ३९ ॥

इत्थं यमसिद्धीरभिधाय अधुना नियमसिद्धीः क्रमेणाभिदधाति—

शौचात्स्वाङ्गजुगुप्सा परैरसंसर्गः ॥ ४० ॥

शौचमाचरतो योगिनः स्वाङ्गे शुद्धिमपश्यतो जुगुप्सा भवति । अशुचिस्वभावोऽयं कायः । अतस्तस्मिन्नवभिश्छिद्रैर्निरन्तरं स्रवत्सु मलेषु रोमकूपैरसंख्यातैः स्विन्ने गात्रे को नामाखेदेन प्रक्षालयितुं शक्नुयात् ? तदुक्तम्— ‘नवच्छिद्रकृता देहाः स्रवन्ति घटिका इव । बाह्यशौचैर्न शुध्यन्ति नान्तः शौचं तु विद्यते’ इति । एवं स्वकाये जुगुप्सावतः परकाया एतादृशा इति दोषदर्शिनस्तैः संसर्गो न कदाचि-



दपि भवति । यदि स्वकायदुर्गन्धेन जुगुप्सा न स्यात्किं नामैतस्य निर्वेदकारणं भवेत् ? तदुक्तम्— 'स्वदेहाशुचि-  
गन्धेन न विरज्येत यः पुमान् । विरागकारणं तस्य किम-  
न्यदुपदिश्यते' इति ॥ ४० ॥

संप्रत्यन्तःशौचसिद्धिमाह—

सत्त्वशुद्धिसौमनस्यैकाग्र्येन्द्रियजयात्म-  
दर्शनयोग्यत्वानि च ॥ ४१ ॥

सत्त्वस्य बुद्धेरसूयेर्ष्यादिमलनिवृत्तिः शुद्धिः, ततः सौ-  
मनस्यं सत्त्वोत्कर्षः, तत एकाग्र्यं नैश्चल्यम्, ततो बाह्ये-  
न्द्रियजयः, तत आत्मदर्शनयोग्यत्वं पुरुषसाक्षात्कारार्हत्वम्,  
तान्येतानि परस्परहेतुहेतुमद्भावेन शौचाद्भवन्तीत्यर्थः ॥

संतोषादनुत्तमसुखलाभः ॥ ४२ ॥

संतुष्टस्य योगिनः सत्त्वोत्कर्षादन्तर्निरतिशयं सुखमावि-  
र्भवति । न केवलमेवम्; प्रत्युत वैषयिकं सुखं विषमिव  
प्रतिकूलं भवतीत्यर्थः । तदुक्तम्— 'संतोषामृतपानेन ये  
शान्तास्तृप्तिमागताः । भोगश्रीरतुला तेषामेवा प्रतिविषायते'  
इति ॥ ४२ ॥

कायेन्द्रियसिद्धिरशुद्धिक्षयात्तपसः ॥ ४३ ॥

स्वधर्मकृच्छ्रादिना क्लेशपापक्षयात्कायस्याणिमादिसिद्धिः,  
इन्द्रियाणां च सूक्ष्मव्यवहितप्रकृष्टार्थग्राहित्वसिद्धिर्भवती-  
त्यर्थः ॥ ४३ ॥

स्वाध्यायादिष्टदेवतासंप्रयोगः ॥ ४४ ॥

अभिमतमन्त्रजपादभिमतदेवतायाः संभाषणादिकं सि-  
ध्यतीत्यर्थः ॥ ४४ ॥

समाधिसिद्धिरीश्वरप्रणिधानात् ॥ ४५ ॥

ईश्वरे अकामनया सकलकर्मसमर्पणात्समाधिसिद्धिः ।  
समाधिश्चित्तस्य समाधानं प्रसाद इति यावत् ॥ ४५ ॥

इत्थं सावान्तरफलान्यमनियमान्निरूप्य क्रमप्राप्तमासनं  
तत्साधनं तत्फलं च तावदाह—

स्थिरसुखमासनम् ॥ ४६ ॥

पद्मास्त्रस्तिकादिना यादृशेन देहस्थापनेन यच्च पुरुषस्या-  
वयवव्यथानुत्पत्तिलक्षणं सुखं देहचलनराहित्यलक्षणं स्थैर्यं  
च संपद्यते, तदेव मुख्यमासनम् । पद्मासनादिस्वरूपं तु  
याज्ञवल्क्येन निरूपितम्— ‘ऊर्वोरुपरि विप्रेन्द्रं कृत्वा  
पादतले शुभे । अङ्गुष्ठौ च निवध्नीयाद्वस्ताभ्यां व्युत्क्रमेण

तु । पद्मासनं भवेदेतत्सर्वेषामभिपूजितम्' इत्यादिना ॥

**प्रयत्नशैथिल्यानन्तसमापत्तिभ्याम् ॥ ४७ ॥**

तस्य च प्रयत्नशैथिल्यं लौकिक उपायः । गमनगृहकु-  
त्यतीर्थस्नानादिविषयो यः प्रयत्नो मानस उत्साहस्तस्य  
शैथिल्यम् । अन्यथा उत्साहो बलाद्देहमुत्थाप्य यत्र कापि  
प्रेरयति । फणसहस्रेण धरणीं धारयित्वा स्थैर्येणावस्थितो  
योऽयमनन्तः स एवाहमस्मीति ध्यानं चित्तस्यानन्ते समा-  
पत्तिः । तथा यथोक्तासनसंपादकमदृष्टं निष्पद्यते । अत-  
स्ताभ्यामासनं सिध्यतीत्यर्थः ॥ ४७ ॥

**ततो द्वन्द्वानभिघातः ॥ ४८ ॥**

सिद्धे चासने शीतोष्णसुखदुःखमानावमानादिद्वन्द्वैर्य-  
थापूर्वं नाभिहन्यत इत्यर्थः ॥ ४८ ॥

अथासनानन्तरभाविनं प्राणायाममाह—

**तस्मिन्सति श्वासप्रश्वासयोगतिविच्छेदः**

**प्राणायामः ॥ ४९ ॥**

तस्मिन्नासनस्थैर्ये सति प्राणायामः प्रतिष्ठितो भवति ।  
स च श्वासप्रश्वासयोगतिविच्छेदरूपः । तत्र श्वासो नाम

बाह्यस्य वायोरन्तरानयनम् । प्रश्वासः पुनः कौष्ठ्यस्य वा-  
योर्निःसरणम् । तयोरुभयोरपि संचरणाभावः प्राणायामः ।  
ननु नेदं प्राणायामसामान्यलक्षणम्, तद्विशेषेषु रेचकपूरक-  
कुम्भकप्रकारेषु तदनुगतेरयोगादिति चेत्, नैष दोषः;  
सर्वत्रापि श्वासप्रश्वासयोर्गतिविच्छेदसंभवात् । तथा हि—  
कौष्ठ्यस्य वायोर्निर्गमनं रेचकः, यः प्रश्वासरूपः । बाह्यस्य  
वायोरन्तर्धारणं पूरकः, यः श्वासरूपः । अन्तः स्तम्भवृत्तिः  
कुम्भकः, यस्मिञ्जलमिव कुम्भे निश्चलतया प्राणाख्यो वायु-  
रवस्थाप्यते । तत्र सर्वत्र श्वासप्रश्वासयोर्गतिविच्छेदोऽस्त्येवेति  
नास्ति शङ्कावकाशः । ननु कुम्भके गत्यभावेऽपि रेचकपू-  
रकयोरुच्छ्वासनिश्वासगती विद्येते इति चेत्, नैष दोषः;  
अधिकमात्राभ्यासेन स्वभावसिद्धायाः समप्राणगतेर्विच्छेद-  
संभवात् ॥ ४९ ॥

तमेवाभ्यासमाह—

बाह्याभ्यन्तरस्तम्भवृत्तिर्देशकालसंख्याभिः

परिदृष्टो दीर्घसूक्ष्मः ॥ ५० ॥

रेचको बाह्यवृत्तिः, पूरक आभ्यन्तरवृत्तिः, कुम्भकः  
स्तम्भवृत्तिः । तत्रैकैको देशादिभिः परीक्षणीयः । तद्य-  
था— स्वभावसिद्धे रेचके हृदयान्निर्गत्य नासाग्रसंमुखे

द्वादशाङ्गुलपर्यन्तं श्वासः समाप्यते । अभ्यासेन तु क्रमेण नाभेराधाराद्वा निर्गत्य चतुर्विंशत्यङ्गुलपर्यन्ते षट्त्रिंशदङ्गुलपर्यन्ते वा समाप्यते । तत्र च रेचकप्रयत्नातिशये सति नाभ्यादिप्रदेशक्षोभेण तन्निश्चेतुं शक्यम् । बहिस्तु सूक्ष्मं तूलं धृत्वा तच्चालनेन निश्चेतव्यम् । सेयं देशपरीक्षा । रेचककाले प्राणस्यावृत्तयो दश विंशतिस्त्रिंशदित्यादिभिः कालपरीक्षा । अस्मिन्मासे प्रतिदिनं दश रेचका आगामिमासे विंशतिरुत्तरमासे त्रिंशदित्यादिभिः संख्यापरीक्षा । एवं पूरकेऽपि योजनीयम् । यद्यपि कुम्भके देशव्याप्तिविशेषो नावगम्यते, तथापि कालसंख्याव्याप्तिरवगम्यत एव । यथा घनीभूतस्तूलपिण्डः प्रसार्यमाणो दीर्घो विरलतया सूक्ष्मश्च भवति, तथा प्राणोऽपि देशकालसंख्याभिरभ्यस्यमानो दीर्घो दुर्लभतया सूक्ष्मश्च संपद्यत इत्यर्थः ॥ ५० ॥

अथ रेचकादिभ्यस्त्रिभ्योऽन्यं प्रकारमाह—

**वाय्वाभ्यन्तरविषयानपेक्षी चतुर्थः ॥ ५१ ॥**

यथाशक्ति वायुं विरेच्यानन्तरं क्रियमाणो बहिःकुम्भकः । यथाशक्ति वायुमापूर्यानन्तरं क्रियमाणोऽन्तःकुम्भकः । रेचकपूरकावनाहत्य केवलकुम्भकोऽभ्यस्यमानः पूर्वत्रयापेक्ष-

या चतुर्थो भवति । निद्रातन्द्रादिदोषयुक्तानां रेषकादि-  
त्रयम्, तद्रहितानां चतुर्थ इति विवेकः ॥ ५१ ॥

अथ प्राणायामफलमाह—

**ततः क्षीयते प्रकाशावरणम् ॥ ५२ ॥**

प्रकाशस्य सत्त्वस्यावरणं तमो निद्रालस्यादिहेतुः, तस्य  
क्षयो भवतीत्यर्थः ॥ ५२ ॥

फलान्तरमाह—

**धारणायोग्यता मनसः ॥ ५३ ॥**

आधारनाभिचक्रहृदयभूमध्यब्रह्मरन्ध्रादिदेशविशेषे चित्त-  
स्यावस्थानं धारणा । तत्र प्राणायामेन रजोगुणकार्याश्वाञ्च-  
ल्यात् तमोगुणकार्यादालस्यादेश्च निवारितं मनो योग्यं  
भवतीत्यर्थः ॥ ५३ ॥

अथ क्रमप्राप्तं प्रत्याहारमाह—

**स्वस्वविषयासंप्रयोगे चित्तस्वरूपानुकार**

**इवेन्द्रियाणां प्रत्याहारः ॥ ५४ ॥**

शब्दस्पर्शरूपरसगन्धादिविषयेभ्यो निवर्तिताः श्रोत्रादय-  
श्चित्तस्वरूपमनुकुर्वन्तीवावतिष्ठन्त इत्यर्थः ॥ ५४ ॥

प्रत्याहारफलमाह—

ततः परमा वश्यतेन्द्रियाणाम् ॥ ५५ ॥

इन्द्रियाणामतिचञ्चलानां परमा वश्यता निश्चलता,  
विषयेष्वत्यन्तमप्रसर इति यावत् ॥ ५५ ॥

इति श्रीमत्पतञ्जलिप्रणीते योगशाले

योगसुधाकराभिधायां वृत्तौ

साधनपादः

समाप्तः ॥



## विभूतिपादः ॥

यदाराधनतः सिद्धाः सिद्धीरष्टाववाप्नुवन् ।

तमपायतमोभानुसुमापतिमुपास्महे ॥

इत्थं पूर्वस्मिन्पादे समाधिपरिपन्थिक्लेशतनूकरणार्थं समा-  
धिभावनार्थं च पृथक्क्रियायोगं क्लेशतन्मूलकर्मतद्विपाकतत्फ-  
लजात्यादीनां दुःखत्वेन हेयत्वं हेयहेतुं तद्धानं कैवल्यं तदु-  
पायभूतां पुरुषख्यातिं तत्साधनं यमादिपञ्चकं बहिरङ्गं च  
अभिधाय, अथाधुना धारणादित्रयमन्तरङ्गं संयमपदवाच्यं  
तदवान्तरफलविभूतिजातं च आचक्षाणः प्रथमं धारणां  
लक्षयति—

देशबन्धश्चित्तस्य धारणा ॥ १ ॥

आधारादिदेशा अधस्तादभिहिताः । तत्त्वात्मनि वा चि-  
त्तस्य बन्धः स्थापनं धारणेत्युच्यते । तदुक्तं योगयाज्ञवल्क्ये  
— ‘यमादिगुणयुक्तस्य मनसः स्थितिरात्मनि । धारणेत्यु-  
च्यते सद्भिर्योगशास्त्रविशारदैः’ इति ॥ १ ॥



तत्साध्यं ध्यानं लक्षयति—

**तत्र प्रत्ययैकतानता ध्यानम् ॥ २ ॥**

तत्र यथोक्तदेशे प्रत्ययस्यैकतानता एकविषयप्रवाहः, स च विच्छिद्य विच्छिद्य जायमानो ध्यानं भवति । तदुक्तम्—  
'विलाप्य विकृतिं कृत्स्नां संभवव्यत्ययक्रमात् । परिशिष्टं च सन्मात्रं चिदानन्दं विचिन्तयेत्' इति ॥ २ ॥

ध्यानप्रकर्षात्संतत एकविषयप्रवाहः समाधिः ; तं लक्षयति—

**तदेवार्थमात्रनिर्भासं स्वरूपशून्यमिव  
समाधिः ॥ ३ ॥**

तदेव ध्यानमेव ध्येयैकगोचरतया निर्भासमानं ध्यान-  
स्वरूपशून्यमिव स्थितं समाधिर्भवति । तदुक्तम्— 'ब्रह्मा-  
कारमनोवृत्तिप्रवाहोऽहं कृतिं विना । संप्रज्ञातसमाधिः स्याद्व्या-  
नाभ्यासप्रकर्षतः' इति । नात्राङ्गाङ्गिनोरत्यन्ताभेदः शङ्क-  
नीयः, ईषद्भेदस्य विद्यमानत्वात् । तथा हि— कर्तृकरणानु-  
संधानपुरःसरं जायमानः प्रत्ययो ध्यानम् । तदुत्कर्षात्क-  
र्तृकरणानुसंधानमन्तरेणैव ध्येयमात्रगोचरतया निर्भासमानः  
समाधिः । स एवापरवैराग्यपुरःसरमादरनैरन्तर्यदीर्घकालासे-

वितो निरस्तरजस्तमोलेशसुखप्रकाशमयसत्त्वोद्रेकादनवद्यवै-  
 शारद्यप्रद्योतनरूपश्चिरतरमनुवर्तमानः संप्रज्ञातसमाधिर्भवति ।  
 परवैराग्यपूर्वकनिरोधप्रयत्नेन तस्यापि निरोधे सर्ववृत्तिनि-  
 रोधान्निर्वीजः समाधिर्भवति । तदुक्तम्— ‘मनसो वृत्ति-  
 शून्यस्य ब्रह्माकारतया स्थितिः । यासंप्रज्ञातनामासौ समा-  
 धिरभिधीयते’ इत्येष विभागो द्रष्टव्यः ॥ ३ ॥

इत्थं पूर्वपादोद्दिष्टं धारणादित्रयं व्याख्याय तस्य व्यव-  
 हारलाघवाय संयमसंज्ञामाह—

**त्रयमेकत्र संयमः ॥ ४ ॥**

एकविषयं धारणादित्रयं संयमसंज्ञं भवतीत्यर्थः ॥ ४ ॥

ततः किम्? अत आह—

**तज्जयात्प्रज्ञालोकः ॥ ५ ॥**

तस्य संयमस्य जयात्स्थैर्यात्समाधिप्रज्ञाया आलोकः  
 ऋतंभरत्वं भवतीत्यर्थः ॥ ५ ॥

ननु क विनियुक्तः प्रज्ञालोकः फलं प्रसूत इत्यपेक्षाया-  
 माह—

**तस्य भूमिषु विनियोगः ॥ ६ ॥**

पूर्वोक्तसवितर्कनिर्वितर्कसविचारनिर्विचारादिभूमिषु संय-  
मस्य विनियोगः कर्तव्यः । तत्र विनियुक्तः संयमः पूर्वपूर्व-  
भूमिजयेनोत्तरभूमेर्निर्विचाराभिधाया वैशारद्येऽनवद्याध्यात्म-  
ख्यातिमुत्पाद्य सद्भूतार्थप्रद्योतनरूपां समाधिप्रज्ञामुत्पादय-  
तीति तात्पर्यार्थः ॥ ६ ॥

अत एव संप्रज्ञातसमाधिप्रज्ञाया धारणादित्रयमन्तरङ्ग-  
मित्याह—

**त्रयमन्तरङ्गं पूर्वैभ्यः ॥ ७ ॥**

पूर्वोक्ताः पञ्च यमादयः संप्रज्ञातस्य प्रतिबन्धकप्रत्यक्ष-  
गात्रप्राणादिमलप्रक्षयप्रणाडिकया बहिरङ्गाणि ; तेभ्यश्चित्त-  
विषयतया सजातीयत्वाद्धारणादित्रयमन्तरङ्गमित्यर्थः ॥

तदप्यसंप्रज्ञातस्यावृत्तिकस्य विजातीयत्वाद्बहिरङ्गमित्या-  
ह—

**तदपि बहिरङ्गं निर्वीजस्य ॥ ८ ॥**

विजातीयत्वेऽपि संप्रज्ञातप्रज्ञोत्पादनद्वारोपकारितया ब-  
हिरङ्गत्वमविरुद्धम् । तदेवोपकारित्वमधस्तादसूत्रयत्सूत्रकारः  
— ‘श्रद्धावीर्यस्मृतिसमाधिप्रज्ञापूर्वक इतरेषाम्’ इति ॥

ननु ‘तदपि बहिरङ्गं निर्वीजस्य’ इत्युक्तम् । कोऽसौ

निर्वीजः समाधिरित्यपेक्षायामाह—

व्युत्थाननिरोधसंस्कारयोरभिभवप्रादु-  
र्भावौ निरोधलक्षणचित्तान्वयो  
निरोधपरिणामः ॥ ९ ॥

व्युत्थानसंस्काराः समाधिविरोधिनः । ते च निरोधहे-  
तुना योगिप्रयत्नेन प्रतिदिनं प्रतिक्षणं च अभिभूयन्ते, तद्वि-  
रोधिनश्च निरोधसंस्काराः प्रादुर्भवन्ति । तथा सति निरोध  
एकैकस्मिन्क्षणे चित्तमनुगच्छति । सोऽयमीदृशश्चित्तस्य नि-  
रोधपरिणामो निर्वीजः समाधिर्भवति ॥ ९ ॥

ननु ‘प्रतिक्षणं परिणामिनो हि भावा ऋते चितिशक्तेः’  
इति न्यायेन चित्तस्य सर्वदा परिणामप्रवाहो वक्तव्यः ;  
तत्र व्युत्थितचित्तस्य वृत्तिप्रवाहः स्फुटः, निरुद्धचित्तस्य  
तु कथमित्याशङ्क्योत्तरमाह—

तस्य प्रशान्तवाहिता संस्कारात् ॥ १० ॥

यथा समिदाज्याहुतिप्रक्षेपे वह्निरुत्तरोत्तरवृद्धया प्रज्व-  
लति, समिदादिप्रक्षये प्रथमक्षणे किञ्चिच्छाम्यति, उत्तरो-  
त्तरक्षणे शान्तिर्वर्धते ; तथा निरुद्धचित्तस्योत्तरोत्तराधिकं

प्रशमः प्रवहति । तत्र पूर्वपूर्वप्रशमजनितसंस्कार एवोत्तरो-  
त्तरप्रशमस्य कारणमित्यतः प्रशमप्रवाहसंभवान्न कोऽपि  
दोष इति भावः ॥ १० ॥

इत्थं निरोधपरिणामरूपं निर्बीजसमाधिमभिधाय संप्र-  
ज्ञातसमाधिपरिणाममभिधातुमाह—

**सर्वार्थतैकाग्रतयोः क्षयोदयौ चित्तस्य  
समाधिपरिणामः ॥ ११ ॥**

रजोगुणेन चाल्यमानं चित्तं क्रमेण सर्वान्पदार्थान्गृह्णा-  
ति । तस्य रजोगुणस्य निरोधाय क्रियमाणेन योगिनः  
प्रयत्नविशेषेण दिने दिने सर्वार्थता क्षीयते, एकाग्रता चो-  
देति । तादृशचित्तस्य परिणामः समाधिरित्युच्यते ॥ ११ ॥

ननु केयमेकाग्रतेत्यपेक्षायामाह—

**शान्तोदितौ तुल्यप्रत्ययौ चित्तस्यैका-  
ग्रतापरिणामः ॥ १२ ॥**

शान्तोऽतीतः, उदितो वर्तमानः, प्रत्ययश्चित्तवृत्तिः ।  
अतीतः प्रत्ययो यं पदार्थं गृह्णाति तमेव चेदुदितोऽपि गृही-  
यान्, तदा तौ तुल्यौ भवतः । तादृशचित्तपरिणाम एका-

प्रतेत्युच्यते । इत्थं निरोधपरिणामः समाधिपरिणाम एका-  
 प्रतापरिणामश्चेत्ययं त्रिविधः परिणामश्चित्तस्य धर्मपरिणाम  
 इत्युच्यते । एवं लक्षणपरिणामोऽपि ‘निरोधलक्षणचित्ता-  
 न्वयः’ इत्यनेन सूच्यते । स यथा— निरोधस्य धर्मस्य  
 लक्षणमध्वत्रयम् । तत्रानागताध्वपरित्यागेन वर्तमानाध्वस्वी-  
 कारः तत्परित्यागेनातीताध्वस्वीकारः । एवं कालावच्छिन्नस्य  
 तस्यैव निरोधस्यावस्थापरिणामोऽपि ‘व्युत्थाननिरोधसंस्का-  
 रयोरभिभवप्रादुर्भावौ’ इत्यनेन संगीयते । एवं समाध्येका-  
 प्रतापरिणामयोर्लक्षणावस्थापरिणामौ सूत्रद्वयेन प्रेक्षावद्विरू-  
 हनीयौ ॥ १२ ॥

इत्थमभिहितं परिणामत्रयं संयमाद्विभूतीर्वक्तुकामः सं-  
 यमलक्ष्यत्वेनान्यत्रातिदिशति—

**एतेन भूतेन्द्रियेषु धर्मलक्षणावस्था-  
 परिणामा व्याख्याताः ॥ १३ ॥**

एतेन त्रिधाभिहितेन चित्तधर्मादिपरिणामेन भूतेषु पृ-  
 थिव्यादिषु चक्षुरादीन्द्रियेषु च धर्मिषु धर्मलक्षणावस्थापरि-  
 णामा व्याख्याता द्रष्टव्याः । तत्र मृद्रूपस्य धर्मिणो घटाका-  
 रपरिणामो धर्मपरिणामः । तस्यैव घटस्य धर्मस्यानागता-

ध्वपरित्यागेन वर्तमानाध्वस्वीकारः तत्परित्यागेनातीताध्वपरिग्रहो लक्षणपरिणामः । तस्यैव घटस्य क्षणे क्षणे परिणामोऽवस्थापरिणामः । अतः प्रतिक्षणं परिणामिनो हि भावा ऋते चितिशक्तेरिति संक्षेपः ॥ १३ ॥

धर्मस्यायं त्रिविधः परिणामः ; तद्धर्मिणं दर्शयति—

**शान्तोदिताव्यपदेश्यधर्मानुपाती  
धर्मी ॥ १४ ॥**

शान्ताः कृतव्यापारा अतीताः, उदिता जलाहरणादिव्यापाराविष्टा वर्तमानाः, अव्यपदेश्याः शक्तिरूपेण मृदादिषु धर्मिषु स्थिता अनागताः । तानेतान्घटीयन्त्रवदनिशमावर्तमानान्योऽनुपतत्यन्वेति, सोऽयमनुपाती धर्मी, यथा चूर्णपिण्डाद्यन्वितमृदादिरित्यर्थः ॥ १४ ॥

नन्वेकस्य धर्मिणः परिणामबहुत्वे को हेतुरित्यत आह—

**क्रमान्यत्वं परिणामान्यत्वे हेतुः ॥ १५ ॥**

मृदि चूर्णपिण्डयोः पिण्डघटयोर्घटकपालयोः पौर्वापर्यरूपक्रमस्यान्यत्वं दृश्यमानमेकस्या एव मृदः परिणामानां चूर्णादीनां धर्माणामन्यत्वे हेतुर्नोपकः । एवमनागतवर्तमा-

नातीताध्वनां क्रमालक्षणपरिणामान्यत्वं धर्माणां ज्ञेयम् ।  
तथा क्षणपरम्परया घटादीनां दुर्लक्षसूक्ष्मपरिणामक्रमेणा-  
वस्थापरिणामान्यत्वं बोध्यम् ॥ १५ ॥

इत्थं संयमलक्ष्यमभिधाय अधुना आ पादसमाप्तेः संय-  
मस्य तत्तद्विषये वशीकारज्ञापनाय विभूतीरभिधातुमाह—

परिणामत्रयसंयमादतीताना-

गतज्ञानम् ॥ १६ ॥

धर्मिण्येते धर्माः, तेष्वनागतादय एतेऽध्वानः, एता  
अवस्थाः, इति धर्मलक्षणावस्थारूपपरिणामत्रये संयमाद्यो-  
गिनोऽतीतानागतवस्तुसाक्षात्कारो भवति । चित्तसत्त्वं हि  
निसर्गतः सर्वार्थप्रद्योतनस्वभावं रजस्तमोमलप्रतिबन्धस्य  
संयमेन प्रक्षये सति प्रमाणमनपेक्ष्य सर्वं जानातीति  
भावः ॥ १६ ॥

शब्दार्थप्रत्ययानामितरेतराध्यासात्सं-

करस्तत्प्रविभागसंयमात्स-

र्वभूतरुतज्ञानम् ॥ १७ ॥

गौरिति शब्दो गौरित्यर्थो गौरिति प्रत्यय इत्यावालप-



ण्डितं शब्दार्थप्रत्ययानामितरेतराभेदाध्यासात्संकरः प्रसिद्धः । तेषां वर्णव्यङ्ग्यं पदं पदव्यङ्ग्यं वाक्यं शक्त्यादिवृत्त्या बोधकमिति शब्दतत्त्वम् ; अर्थो द्रव्यादिर्वान्यो लक्ष्यश्चेत्यर्थतत्त्वम् ; शब्दजन्योऽर्थविषयः प्रत्यय इति ज्ञानतत्त्वम् ; इति यः प्रविभागः शास्त्रयुक्तिभ्यां सिद्धस्तस्मिन्संयमात्सर्वशब्दादिवशीकारसूचकं सर्वभूतानां पक्ष्यादीनां रुतज्ञानं भवति, इममर्थमेते संगिरन्त इति संयमी जानातीत्यर्थः ॥ १७ ॥

### संस्कारसाक्षात्करणात्पूर्वजातिज्ञानम् ॥

अनुभवकृशजाः स्मृतिकृशहेतवः, कर्मजाः सुखदुःखहेतवः, इति द्वये संस्काराश्चित्तधर्माः पूर्वजन्मपरम्परासंचिताः सन्ति । तेषु श्रुतेष्वनुमितेषु च संयमेन साक्षात्कृतेषु तद्धेतुत्वेन स्वीयपरकीयपूर्वजन्मपरम्परायाः साक्षात्कारो भवति । न च संस्कारसंयमात्कथं पूर्वजन्मसाक्षात्कार इति शङ्कनीयम् ; सानुबन्धसंस्कारसंयमादनुबन्धत्वेन पूर्वजन्मसाक्षात्कारोत्पत्तेः संभवादिति समञ्जसम् ॥ १८ ॥

सिद्ध्यन्तरमाह—

प्रत्ययस्य परचित्तज्ञानम् ॥ १९ ॥

प्रत्ययस्य परचित्तस्य संयमात्तत्साक्षात्कारो भवतीत्यर्थः ॥

ननु संस्कारसाक्षात्कारात्तदनुबन्धसाक्षात्कारवर्त्ति पर-  
चित्तसाक्षात्कारादालम्बनज्ञानं भवति ? नेत्याह—

**न च तत्सालम्बनं तस्याविषयीभूतत्वात् ॥**

परचित्तमात्रं साक्षात्क्रियते ; सालम्बनं सविषयं तु न  
साक्षात्क्रियते, तस्यालम्बनस्याज्ञातत्वात् । न हि लिङ्गादि-  
नाज्ञाते संयमप्रवृत्तिः समस्ति । यदि परचित्तं ज्ञात्वा संय-  
मेन साक्षात्कृत्यास्येदानीं किमालम्बनमिति स्वचित्तं प्राणि-  
धत्ते, तदा तत्कालीनमालम्बनं जानाति । रागादिवृत्तयस्तु  
चित्ताभेदात्सदा साक्षात्क्रियन्त इति विशेषः ॥ २० ॥

सिद्ध्यन्तरमाह—

**कायरूपसंयमात्तद्वाह्यशक्तिस्तम्भे चक्षुः-**

**प्रकाशसंप्रयोगेऽन्तर्धानम् ॥ २१ ॥**

कायस्य चाक्षुषताप्रयोजकं यद्रूपमस्ति तस्मिन्संयमात्तस्य  
रूपस्य परचक्षुर्ग्राह्यतानुकूलायाः शक्तेः स्तम्भे प्रतिबन्धे  
सति परचाक्षुषज्ञानाविषयत्वे जाते, अन्तर्धानं योगिदेह-  
स्याचाक्षुषत्वं यथाकामं सिध्यतीत्यर्थः ॥ २१ ॥

उक्तमन्यत्रातिदिशति—

एतेन शब्दाद्यन्तर्धानमुक्तम् ॥ २२ ॥

एतेन स्वीयशब्दस्पर्शरूपरसगन्धानां संयमाच्छ्रोत्राद्यप्रा-  
हृतवासिद्धिरुक्ता भवतीति वेदितव्यम् ॥ २२ ॥

सोपक्रमं निरुपक्रमं च कर्म तत्सं-  
यमादपरान्तज्ञानम् ॥ २३ ॥

सोपक्रमं शीघ्रविपाकं कर्म, निरुपक्रमं च चिरविपाकं  
कर्म यत्, तत्रोभयत्र संयमेन साक्षात्कारात्तद्विपाकस्यायुषो-  
ऽपरान्तोऽवसानम्, तस्य ज्ञानममुष्मिन्देशेऽमुककाले मम  
कायवियोग इति साक्षात्कारो भवति ॥ २३ ॥

प्रसङ्गात्साधारणं मरणसूचकमाह—

अरिष्टेभ्यो वा ॥ २४ ॥

अरिवन्नासयन्तीत्यरिष्टानि त्रिविधान्याध्यात्मिकादीनि म-  
रणलिङ्गानि, तेभ्यो वा मरणज्ञानं भवत्ययोगिनोऽपीत्यर्थः ॥

मैत्र्यादिषु यत्नानि ॥ २५ ॥

मैत्र्यादिषु संयमेन तेषां यत्नानि वीर्याणि भवन्ति, यै-

योगी प्राणिमात्रस्य सुखकरः सुहृद्भवति, दुःखादुद्धर्ता भवति । उपेक्षा त्वौदासीन्यमात्रम् । न तस्य बलं किञ्चित्समस्ति, संयमाभावादित्यर्थः ॥ २५ ॥

बलेषु हस्तिबलादीनि ॥ २६ ॥

हस्तिहनुमदादीनां बलेषु तद्भावेन संयमान्तानि बलानि योगिनः प्रादुर्भवन्ति, चित्तस्य स्वतः सर्वसामर्थ्यादित्यर्थः ॥

प्रवृत्त्यालोकन्यासात्सूक्ष्मव्यवहित-

विप्रकृष्टज्ञानम् ॥ २७ ॥

ज्योतिष्मती प्रवृत्तिरधस्तादभिहिता । तस्या योऽयमालोको ज्योतिरालम्बनं निर्मलबुद्धिसत्त्वं तस्य सूक्ष्मे परमाणादौ भूमिव्यवहिते निध्यादौ विप्रकृष्टे मेर्वन्तर्वर्तिरसायनादौ च न्यासात्प्रक्षेपात्तेषां ज्ञानं साक्षात्कारो भवति ; सौ-रालोकसंप्रयोगात्कूटादिसाक्षात्कारवदित्यर्थः ॥ २७ ॥

भुवनज्ञानं सूर्ये संयमात् ॥ २८ ॥

सुषुम्नादिसहस्रमयूखमालिनि दिवि द्योतमाने मार्तण्डमण्डले संयमादृश्याभिन्नं चित्तं चतुर्दश भुवनानि साक्षात्करोतीत्यर्थः । अयमेव सकलभुवनसाक्षात्कारोऽस्मिन्शास्त्रे

मधुमती सिद्धिरित्युच्यते ॥ २८ ॥

**चन्द्रे तारकाव्यूहज्ञानम् ॥ २९ ॥**

नक्षत्रपतौ तुषारकरविम्बे संयमान्नक्षत्राणां संनिवेश-  
विशेषं साक्षात्करोति । सूर्यस्य नक्षत्राभिभावकत्वात्तत्संय-  
मात्तत्साक्षात्कारो न भवतीति भावः ॥ २९ ॥

**ध्रुवे तद्गतिज्ञानम् ॥ ३० ॥**

ध्रुवे संयमात्तासां तारकाणां गतिं जानाति— असौ  
तारकामुना ग्रहेण साक्रमनया सृत्यैतावन्तमनेहसं गच्छ-  
तीति ॥ ३० ॥

इत्थं बाह्यसिद्धीरभिधाय अधुनाध्यात्मिकसिद्धीरभिधातु-  
माह—

**नाभिचक्रे कायव्यूहज्ञानम् ॥ ३१ ॥**

कायस्य मध्यभागे यन्नाभिचक्रं मणिपूरकारुयं दशद-  
लम्, तस्मिन्संयमादेहस्य वातपित्तादिसंनिवेशविशेषं जाना-  
तीत्यर्थः ॥ ३१ ॥

**कण्ठकूपे क्षुत्पिपासानिवृत्तिः ॥ ३२ ॥**

जिह्वातन्तोरधस्तात्कण्ठस्य कूपाकारः प्रदेशोऽस्ति, यद्य

प्राणादेः संघर्षणात्क्षुत्पिपासे भवतः । तत्र संयमात्तन्निवृत्ति-  
र्भवतीत्यर्थः ॥ ३२ ॥

**कूर्मनाड्यां स्थैर्यम् ॥ ३३ ॥**

कण्ठकूपादधस्ताद्वक्षसि कूर्माकारा काचिन्नाड्यस्ति । तत्र  
संयमात्तत्प्रविष्टस्य चित्तस्य स्थैर्यं सिध्यतीत्यर्थः ॥ ३३ ॥

**मूर्धज्योतिषि सिद्धदर्शनम् ॥ ३४ ॥**

शिरःकपालयोश्छिद्रं ब्रह्मरन्ध्राख्यं सुषुम्नायोगाद्भास्वरं  
मूर्धज्योतिः । तत्र संयमात्तेन निःसृता देहस्था चित्तमणि-  
प्रभा सिद्धानदृश्यानपि पश्यतीत्यर्थः ॥ ३४ ॥

**प्रातिभाद्या सर्वम् ॥ ३५ ॥**

विवेकख्यातिर्हि प्रसंख्यानं संसारतारकम् । तदर्थं सं-  
यमे क्रियमाणे प्रसंख्यानोदयसूचकं प्रातिभया ऊहमात्रेण  
जातं प्रातिभं ज्ञानं भवति । तस्माद्वा योगी सर्वं जानाति ।  
यथा सूर्योदयसूचकारुणप्रभया सर्वं लोकः पश्यति, तद्व-  
दित्यर्थः ॥ ३५ ॥

**हृदये चित्तसंवित् ॥ ३६ ॥**

अधोमुखे हृत्पद्मे चित्तस्थाने संयमात्सवासनचित्तस्य  
संविद्भवतीत्यर्थः ॥ ३६ ॥

सत्त्वपुरुषयोरत्यन्तासंकीर्णयोः प्रत्यया- ॥

विशेषो भोगः परार्थात्स्वार्थसंय-

मात्पुरुषज्ञानम् ॥ ३७ ॥

बुद्ध्यात्मनोर्भोग्यभोक्तृत्वेनात्यन्तभिन्नयोर्यः प्रत्ययावि-  
शेषो बुद्धिपरिणामैः सुखदुःखमोहप्रत्ययैः पुरुषस्य प्रतिवि-  
म्बग्राहिभिरविशेषः सारूप्यं प्रतिविम्बद्वारा यः सुखाद्या-  
रोपः, स भोगो बुद्धिस्थो दृश्यत्वात्परार्थः पुरुषस्य भोक्तुः  
शेषभूतः । तस्मात्परार्थाद्भोगाज्जडादन्यश्चित्स्वभावः स्वार्थो-  
ऽनन्यशेषः पुरुषः । तत्र संयमात्पुरुषस्य साक्षात्कारो भ-  
वति । तं साक्षात्कारमपि पुरुषो जानाति । न पुनर्ज्ञाता  
क्षेयः, हातृज्ञेयत्वयोरत्यन्तविरोधादिति भावः ॥ ३७ ॥

अधुनास्यैव संयमस्य पुरुषसाक्षात्कारात्प्राग्भवाः सिद्धी-  
रुपदर्शयति—

ततः प्रातिभश्रावणवेदनादर्शास्वाद-

वार्त्ता जायन्ते ॥ ३८ ॥ .

दिव्यशब्दग्राहकं श्रोत्रं यदास्य योगिनो भवति तदा  
तस्य श्रोत्रस्य श्रावणमिति तान्नित्री संज्ञा भवति । एवं  
प्राणस्य वार्त्तेति संज्ञेत्याद्युक्तम् ॥ ३८ ॥

तर्ह्ययं योगी कृतकृत्यः ; किं तस्य कार्यमस्तीत्याशङ्क-  
मानं प्रत्याह—

ते समाधावुपसर्गा व्युत्थाने  
सिद्धयः ॥ ३९ ॥

ते प्रातिभादयः समाधावपवर्गफले उपसर्गा विप्रा  
भवन्ति । अतो मोक्षमाकाङ्क्षता ते तावदुपेक्षणीयाः । यदि  
तत्रापेक्षा स्यात्तदा मोक्षाद्भ्रष्टः कथं कृतकृत्यतामियात् ? न  
ह्यात्मप्रत्ययमन्तरेण कृतकृत्यता समस्ति । न चैते स्वात्म-  
ज्ञान उपकुर्वन्ति । अपि तु व्युत्थाने सिद्धयो भवन्ति ।  
एतदेवाभिप्रेत्योक्तम्— ‘द्रव्यमन्त्रक्रियाकालशक्तयः साधु  
सिद्धिदाः । परमात्मपदप्राप्तौ नोपकुर्वन्ति काश्चन ॥ सर्वे-  
च्छालाभसंशान्तावात्मलाभोदयो हि यः । स कथं सिद्धि-  
वाञ्छायां मग्नचित्तेन लभ्यते’ इति ॥

तदेवं संयमस्य साक्षात्काररूपात्मदर्शनान्तां विभूतिम-  
भिधाय अथ क्रियारूपमाह—

बन्धकारणशैथिल्यात्प्रचारसंवेदनाच्च  
चित्तस्य परशरीरावेशः ॥ ४० ॥

सर्वत्रव्याप्तिशीलस्य चित्तस्य स्वशरीरमात्रे संकोचेन



स्थितिर्वन्धः । तस्य कारणं धर्माधर्मौ । तयोः संयमेन यच्छैथिल्यं भवति ; प्रचरत्यनेन चित्तमिति प्रचारो नाडी-संघः, तस्यापि संयमेन यद्वेदनं साक्षात्कारो भवति ; ता-भ्यां चित्तस्य परकाये मृते जीवति वा प्रवेशो भवति । चित्तमन्विन्द्रियाण्यपि विशन्ति मक्षिका मधुकरराजमि-वेत्यर्थः ॥ ४० ॥

— उदानजयाज्जलपङ्ककण्टकादिष्वसङ्ग  
उत्क्रान्तिश्च ॥ ४१ ॥

समस्तेन्द्रियाणां युगपत्तूलज्वालावदुत्पन्ना या वृत्तिर्जी-वश्चद्वाच्या, सा क्रियाभेदेन प्राणापानादिसंज्ञाभिव्यपदि-श्यते । तत्रोदानस्य आ नासाग्रादा शिरोवृत्तेः संयमेन जयाज्जलादिष्वसक्तो योगी लघुत्वादुपरि गच्छति, स्वेच्छया मरणं च लभत इत्यर्थः ॥ ४१ ॥

समानजयाज्ज्वलनम् ॥ ४२ ॥

आ हृदयादानाभि स्थितः समानः । तस्य वशीकारा-न्नाभिनिकटस्याग्नेर्ज्वलनं भवति । येनामौ योगी ज्वलन्निव दृश्यत इत्यर्थः ॥ ४२ ॥

**श्रोत्राकाशयोः संबन्धसंयमादिव्यं**

**श्रोत्रम् ॥ ४३ ॥**

आहंकारिकस्यापि श्रोत्रस्याकाशेनाधाराधेयभावः संबन्धोऽस्ति । तत्र संयमादिव्यं श्रोत्रेन्द्रियं भवति । तेन दिव्यशब्दान्युपपन्नानातीत्यर्थः ॥ ४३ ॥

**कायाकाशयोः संबन्धसंयमाल्लघुतूल-**

**समापत्तेश्चाकाशगमनम् ॥ ४४ ॥**

तयोः संयोगं जित्वा लघुतूलादौ वा तद्भावेन समाधिना लघुकायो भूत्वा आकाशे विहरति, तत ऊर्णान्तनुषु, पश्चान्मार्तण्डमयूखेषु, ततो यथेच्छं गगने गच्छतीत्यर्थः ॥

**बहिरकल्पिता वृत्तिर्महाविदेहा ततः**

**प्रकाशावरणक्षयः ॥ ४५ ॥**

शरीरेऽहंभावे सति मनसो या बहिर्वृत्तिः सा कल्पिता विदेहाख्या । यदा देहेऽहंभावपरित्यागे सति स्वत एव या मनसो बहिर्वृत्तिः सेयमकल्पिता महाविदेहाख्या । तत्र संयमात्प्रकाशशीलस्य चित्तस्य क्लेशादिमलाः सर्वे क्षीयन्त इत्यर्थः ॥ ४५ ॥

## स्थूलस्वरूपसूक्ष्मान्वयार्थवत्त्वसंयमा- द्भूतजयः ॥ ४६ ॥

स्थूलं च स्वरूपं च सूक्ष्मं चान्वयश्चार्थवत्त्वं च पञ्चै-  
तानि पञ्चभूतानां रूपाणि । तत्र क्रमेणैकैकन्यूनैः शब्दा-  
दिगुणैर्युक्तं परिदृश्यमानं स्थूलम् । क्रमेण काठिन्यस्नेहौ-  
ष्ण्यप्रेरणासर्वगतत्वलक्षण स्वरूपम् । पञ्च तन्मात्राणि  
सूक्ष्मम् । स्वकार्यं कारणत्वेनान्वेतीत्यन्वयो गुणत्रयम् ।  
भोगापवर्गज्ञानसामर्थ्यं गुणनिष्ठमर्थवत्त्वम् । तेषु पञ्चरू-  
पेषु स्थूलादिक्रमेण संयमाद्भूतानि योगिसंकल्पानुसारीणि  
भवन्ति धेनवो वत्सानुसारिण्य इवेत्यर्थः ॥ ४६ ॥

नन्वस्तु भूतजयः ; किं तत इत्यत्राह—

## ततोऽणिमादिप्रादुर्भावः कायसंप- त्तद्धर्मानभिघातश्च ॥ ४७ ॥

ततो भूतजयाद्योगिनोऽणिमाद्यष्टमहासिद्धयः प्रादुर्भव-  
न्ति । परमाणुतुल्यत्वमणिमा । विभुत्वं महिमा । तूलपि-  
ण्डवल्लघुत्वं लघिमा । मेरुवद्गुरुत्वं गरिमा । अङ्गुल्या चन्द्र-  
स्पर्शनं प्राप्तिः । सत्यसंकल्पत्वं प्राकाम्यम् । भूतनियन्त्रत्वं  
वशित्वम् । भूतस्रष्टृत्वमीशितृत्वम् । इत्यष्टैश्वर्याणि । अत्र

प्राप्त्यन्तानि स्थूलसंयमात्सिध्यन्ति । स्वरूपसंयमात्प्राका-  
म्यम् । अवशिष्टमवशिष्टत्रयसंयमादिति विभागः । कायसं-  
पद्वक्ष्यमाणलक्षणा, तद्धर्मैस्तस्य काठिन्यादिभूतधर्मैरनभि-  
धातश्च योगिनो भूतजयात्सिध्यतीत्यर्थः ॥ ४७ ॥

कायसंपदं व्याख्यातुमाह—

रूपलावण्यबलवज्रसंहननत्वानि का-  
यसंपत् ॥ ४८ ॥

चक्षुःप्रियं रूपम् । सर्वाङ्गसौन्दर्यं लावण्यम् । वीर्यं  
बलम् । वज्रस्येव संहननमवयवव्यूहो यस्य तद्भावो वज्र-  
संहननत्वम् ; तच्च हनुमति प्रसिद्धम् ॥ ४८ ॥

इत्थं ससाधनफलं भूतजयमभिधाय सोपायफलमिन्द्रि-  
यजयमभिधातुमाह—

ग्रहणस्वरूपास्मितान्वयार्थवत्त्वसंयमादि-  
न्द्रियजयः ॥ ४९ ॥

ग्रहणं स्वरूपमस्मितान्वयोऽर्थवत्त्वं च पञ्चैतानि श्रोत्रा-  
दिपञ्चेन्द्रियाणां रूपाणि । तत्र शब्दादिगोचरा वृत्तयो  
ग्रहणम् । स्वरूपं प्रकाशकत्वम् । अस्मिता सात्त्विकाहंकारः ।  
अन्वयार्थवत्त्वे व्याख्याते । तेषु पञ्चस्विन्द्रियरूपेषु संयमा-

दिन्द्रियजयो भवतीत्यर्थः ॥ ४९ ॥

ततः किम्? अत आह—

**ततो मनोजवित्वं विकरणभावः**

**प्रधानजयश्च ॥ ५० ॥**

मनोजवित्वं कायस्य मनोवदनुत्तमो गतिलाभः । विकरणभावः कायनिरपेक्षाणामिन्द्रियाणामभिमतदेशकालविशेषापेक्षो वृत्तिलाभः । प्रधानजयः प्रकृतिविकारेषु वशित्वम् । एताः सिद्धयः करणपञ्चकस्वरूपजयाद्योगिनः प्रादुर्भवन्तीत्यर्थः । एता अणिमाद्याः प्रधानजयान्ताः सिद्धयोऽस्मिञ्ज्ञास्त्रे मधुप्रतीकाः संगीयन्ते । यथा मधुन एकदेशोऽपि स्वदते तथा प्रत्येकमेताः सिद्धयः स्वदन्त इति मधुप्रतीकाः, मधुतुल्या इत्यर्थः ॥ ५० ॥

इत्थं संयमाच्छ्रद्धाद्वारा विवेकख्यात्यर्था ज्ञानक्रियासिद्धीरभिधाय अधुना विवेकख्यातेरवान्तरसिद्धीरभिधातुमाह—

**सत्त्वपुरुषान्यताख्यातिमात्रस्य**

**सर्वभावाधिष्ठातृत्वं सर्व-**

**ज्ञातृत्वं च ॥ ५१ ॥**

पूर्वोदीरितस्वार्थसंयमेन निरस्तरजस्तमोमलस्य चित्तस्य जये वशीकारसंज्ञारूपा परवैराग्ये स्थितस्य सत्त्वपुरुषयो-  
विवेकख्यातिः समुत्पद्यते । तन्मात्रस्य तन्निष्ठस्य योगिनः  
सर्वभावाधिष्ठातृत्वं सर्वेषां व्यवसायव्यवसेयात्मकानां गुण-  
परिणामरूपाणां स्वामिवदाक्रमणम् । सर्वज्ञातृत्वं तेषामेव  
शान्तोदिताव्यपदेश्यधर्मित्वेन स्थितानां विवेकज्ञानं च सि-  
ध्यति । एषा विशोका नाम सिद्धिः ॥ ५१ ॥

अधुना विवेकख्यातेर्मुख्यां सिद्धिमभिधातुमाह—

तद्वैराग्यादपि दोषबीजक्षये

कैवल्यम् ॥ ५२ ॥

तस्यां विशोकायां सिद्धौ वैराग्यात्तद्वेतुभूतविवेकख्या-  
तावपि परं वैराग्यं भवति । ततः सर्वप्रतिपत्त्यस्तमये परं  
वैराग्यमाश्रित्य पुरुषधौरेयस्य क्लेशबीजानि दग्धशालिक-  
ल्पानि मनसा सार्धं प्रत्यस्तं गच्छन्ति । प्रक्षीणेषु तेषु दृढ-  
भूमावसंप्रज्ञातपदवेदनीये संस्कारशेषताव्यपदेश्ये निर्वीज-  
समाधौ लब्धे, शुद्धायाश्रितिशक्तेः स्वरूपप्रतिष्ठारूपं कैवल्यं  
सिध्यतीत्यर्थः । इयं संस्कारशेषाख्या सिद्धिः ॥ ५२ ॥

अधुनाग्रान्तराथोत्पत्तौ तन्निराकरणकारणमाह—

## स्थान्युपमन्त्रणे सङ्गस्मयाकरणं पुन- रनिष्टप्रसङ्गात् ॥ ५३ ॥

चत्वारः खल्वमी योगिनः प्रथमकल्पिको मधुभूमिकः  
प्रज्ञाज्योतिरतिक्रान्तभावनीयश्चेति । तत्राद्यः संयमे प्रवृत्ति-  
मात्रो न किञ्चिज्जानाति । संयमेन भूतेन्द्रियाणि साक्षात्कृत्य  
तज्जिगीषुर्द्वितीयः । भूतेन्द्रियजयी पुरुषमाचिख्यासुस्तृतीयः ।  
संप्राप्तपुरुषख्यातौ परवैराग्यसंपन्नश्चतुर्थः । सोऽसौ भगवा-  
न्महानुभावो जीवन्मुक्तो विघ्नशङ्काकलङ्कशून्यः । तृतीयो  
जितभूतेन्द्रियत्वान्महेन्द्रादिभिरक्षोभ्यः । आद्यस्तु देवनिम-  
न्त्रणायोग्यः । अतः परिशेषाद्वितीयः स्थानिभिः शक्रादिभिः  
शक्यते प्रार्थयितुम्—‘भो योगिन्, इहास्यताम् । स्वर्गादि-  
स्थाने रम्यताम् । कमनीयेयं कन्या । दिव्योऽयं भोगः ।  
रसायनमिदं जरामृत्युनिवारणम् । इदं कामगं यानम्’  
इति । एवं प्रार्थने सङ्ग आसक्तिः, ‘अहो मम यो-  
गप्रभावः’ इति स्मयश्च न कर्तव्यः; किं त्वित्थं तत्र  
दोषं भावयेत्—‘घोरेषु संसाराङ्गारेष्वहं पापच्यमानः  
कथंचित्क्लेशादिध्वान्तध्वंसकं योगप्रदीपमलभे । तस्यैते  
तृष्णायोनयो विषयवायवः प्रतिपक्षाः । स खल्वहं ल-  
ब्धालोकः कथमेतैर्वञ्चितः पुनः पुनः प्रदीपस्य संसार-

हुतभुजः स्वात्मानमिन्धनीकुर्याम् ? अतः स्वस्ति वः स्वप्न-  
समेभ्यः कृपणजनप्रार्थनीयेभ्यो विषयेभ्यः' इति । एवं  
निश्चितमतिः पुरुषधौरेयः समाधिं भावयेत् । यदि तत्र  
सङ्गस्मयौ भवेताम्, तदास्य योगभ्रष्टस्य पुनरनिष्टं प्रसज्येत ।  
तस्मात्सङ्गस्मययोरकरणं कैवल्यान्तरायनिवारणकारणमि-  
त्यर्थः ॥ ५३ ॥

अधस्तात्स्वार्थसंयमात्पुरुषज्ञानं भवतीत्यभिहितम् । अ-  
धुना तदेवान्यसंयमात्तावद्भवतीत्याह—

**क्षणतत्क्रमयोः संयमाद्विवेकजं**

**ज्ञानम् ॥ ५४ ॥**

अभेद्यः कालविभागः सत्यः क्षणः । अन्ये तु मुहूर्ता-  
दयः कालविभागाः क्षणसमूहरूपा असत्याः । न हि  
क्षणानां समूहो वस्तुसन् । तत्रायमस्मात्पूर्वः क्षणः अयमुत्त-  
रः क्षण इति क्षणानां तेषां क्रमस्य पौर्वापर्यस्य च संयमा-  
दतिसूक्ष्माणां भेदसाक्षात्कारो विवेको भवति । तेन युग-  
पद्विद्यदादिपुरुषान्तसाक्षात्कारो जायत इत्यर्थः ॥ ५४ ॥

अधुनास्य साक्षात्कारस्य सूक्ष्मं विषयविशेषमभिधातु-  
माह—



**जातिलक्षणदेशैरन्यतानवच्छेदात्तुल्ययो-  
स्ततः प्रतिपत्तिः ॥ ५५ ॥**

लोके हि भावानां त्रयो भेदनिश्चयहेतवः । तत्र देशेन लक्षणेन च तुल्ययोगोऽगवययोर्जात्या भेदधीः । देशजातिभ्यां तुल्ययोगोऽगवोः कृष्णश्वेतादिलक्षणेन भेदधीः । जातिलक्षणाभ्यां तुल्ययोरामलकयोः पूर्वोत्तरादिदेशभेदाद्भेदनिश्चयः । यदा पुनर्योगिनो ज्ञानपरीक्षार्थं केनचित्पूर्वदेशस्थमामलकमुत्तरामलकदेशे विन्यस्योत्तरामलकमन्यव्यासक्ते योगिन्यपहृतम्, तयोरामलकयोरामलकत्वजात्या रूपपरिमाणादिलक्षणेन देशेन च तुल्ययोर्जात्यादिभिरन्यताया अनवच्छेदादनिश्चयात्ततस्तस्मात्क्षणसंयमजविवेकज्ञानादेवान्यत्वप्रतीतिर्योगिनो भवतीत्यर्थः ॥ ५५ ॥

इत्थं विवेकज्ञानस्य विषयविशेषमभिधाय अधुना तस्य सप्रकारं विषयसामान्यमभिधातुमाह—

**तारकं सर्वविषयं सर्वथाविषयमक्रमं  
चेति विवेकजं ज्ञानम् ॥ ५६ ॥**

क्षणसंयमजं ज्ञानं सर्ववस्तुस्वरूपविषयं सर्वथा सर्वप्रकारविषयं पुरुषतत्त्वावगाहित्वात्संसारसागरं तारयतीति

तारकसंज्ञम् अक्रमं युगपदेव करतलामलकवत्सर्वसमूहाल-  
म्बनमित्यर्थः ॥ ५६ ॥

अधुना तस्य विवेकज्ञानस्य फलं दर्शयितुमाह—

**सत्त्वपुरुषयोः शुद्धिसाम्ये कैवल्यम् ॥ ५७ ॥**

निरस्तसमस्तरजस्तमोमलस्य बुद्धिसत्त्वस्य विवेकख्या-  
त्या संस्कारशेषस्य सर्ववृत्तिशून्यत्वं शुद्धिः । पुरुषस्यापि  
नित्यशुद्धस्य तदा कल्पितभोगशून्यत्वं शुद्धिः । एवं च तयोः  
शुद्धिसाम्ये सति कैवल्यं पुरुषख्यात्युत्पन्नपरवैराग्येण सक-  
लवृत्तिनिवृत्तौ तत्कृतभोगनिवृत्तेः कूटस्थनित्यशुद्धानन्ताया-  
श्चितिशक्तेः स्वरूपप्रतिष्ठाालक्षणं कैवल्यं सिध्यतीत्यर्थः ।  
येन केन प्रकारेणोत्पन्नया पुरुषख्यात्या परवैराग्यद्वारा पर-  
मपदं कैवल्यं लभ्यत इति परमतात्पर्यम् ॥ ५७ ॥

इति श्रीमत्पतञ्जलिप्रणीते योगशास्त्रे

योगसुधाकराभिधायां वृत्तौ

**विभूतिपादः**

समाप्तः ॥



## कैवल्यपादः ॥

वीरासने समासीनं संविन्मुद्रालसत्करम् ।

कैवल्यानन्ददं कंचिज्ज्योतिर्धातुमुपास्महे ॥

इत्थं पूर्वस्मिन्पादे समाधेरन्तरङ्गं संयमसंज्ञं धारणादि-  
त्रयं संयमस्य लक्ष्यभूतान्परिणामभेदाञ्छ्रद्धाद्वारा कैवल्यफ-  
लकपुरुषख्यात्यर्था ज्ञानक्रियारूपाः सिद्धीश्चाभिधाय अधुना  
कैवल्यस्वरूपं प्राधान्येन प्रतिपादयितुकामः प्रथमं तावत्सि-  
द्धिपञ्चकं प्रपञ्चयति—

जन्मौषधिमन्ततपःसमाधिजाः

सिद्धयः ॥ १ ॥

जन्मना पक्ष्यादीनामाकाशगमनादिसिद्धिः । ओषधी-  
रसायनादिः ; तत्सेवया माण्डव्यादीनां कायादिसिद्धिः ।  
मन्त्रस्त्रैपुरादिः ; तज्जपेन केषांचिदणिमादिसिद्धिः । शरी-  
रशोषणादिकं तपः ; तेन विश्वामित्रादीनां सिद्धिः । समा-  
धिजास्त्वधस्तादभिहिताः ॥ १ ॥

ननु परमेश्वरसमाराधनादितपःप्रभावेणैव नन्दीश्वरो म-

नुष्यदेहेन देवत्वमगमदित्युपाख्यायते ; तत्कथम् , मनुष्यदे-  
हस्य देवशरीराकारेण परिणामायोगादित्याशङ्कयाह—

**जात्यन्तरपरिणामः प्रकृत्यापूरात् ॥ २ ॥**

प्रधानादयः पृथिव्यन्ताः प्रकृतयः । तासां सर्वत्र विद्य-  
मानतया नरादिदेहावयवेष्वपूराद्धर्मादिनिमित्तानुरोधेनाव-  
यवानुप्रवेशाज्जात्यन्तरपरिणामो युज्यत इत्यर्थः ॥ २ ॥

ननु प्रकृत्यापूरो धर्मादिनिमित्तमपेक्षते चेत्तस्यैवास्तु प्रव-  
र्तकत्वम् ; किं तेन ? न चेष्टापत्तिः, अपसिद्धान्तापातादित्या-  
शङ्कयाह—

**निमित्तमप्रयोजकं प्रकृतीनां वरणभेदस्तु**

**ततः क्षेत्रिकवत् ॥ ३ ॥**

निरीश्वरसांख्येऽपि पुरुषार्थ एवानागतः प्रकृतीनां प्रव-  
र्तकः । सेश्वराणां नस्तु तदुद्देशेनेश्वरः प्रवर्तक इत्युद्देश्य-  
तया पुरुषार्थः प्रवर्तक इति राद्धान्तः । अतः प्रकृतीनां धर्मा-  
दिकं निमित्तं न प्रवर्तकम्, तत्कार्यत्वात् । अपि तु ततो  
निमित्ताद्वरणस्य प्रतिबन्धस्य भेदो नाशो भवति । धर्मेणा-  
धर्मनिरासे प्रकृतयः स्वयमेव देवादिपरिणामे प्रवर्तन्ते ।

यथा क्षेत्रिकः कृषीवलो जलस्योन्नतदेशादिवरणभेदमात्रं करोति, ततः पाथः स्वत एव केदारात्केदारान्तरे प्रवर्तते, तद्वदित्यर्थः ॥ ३ ॥

यदा योगी युगपद्भोगार्थं बहून्कायान्निर्मिमीते तदा तेषु कस्माच्चित्तानि भवन्तीत्यत आह—

**निर्माणचित्तान्यस्मितामात्रात् ॥ ४ ॥**

योगप्रभावाग्निर्मयन्त इति निर्माणानि चित्तानि योगि-संकल्पाधीनप्रकृत्यापूरात्कायवदहंकारात्स्वप्रकृतेर्जायन्त इत्यर्थः ॥ ४ ॥

तर्हि चित्तानां भिन्नाभिप्रायत्वाद्योगिनो भोगासिद्धिरित्यत आह—

**प्रवृत्तिभेदप्रयोजकं चित्तमेकमनेकेषाम् ॥ ५ ॥**

निर्मितचित्तानां नायकं चित्तमेकं योगी स्वभोगानुकूल-प्रवृत्तिविशेषनियामकं निर्मिमीते; तेन भोगस्तदनुसंधानं च युज्यते इत्यर्थः ॥ ५ ॥

इत्थं जन्मादिभिः सिद्धिपञ्चकप्रपञ्चनपुरःसरं सिद्धान्तानां पञ्चविधानि चित्तान्यभिहितानि । अधुना तेष्वप-

वर्गभागीयं चित्तं निर्धारयितुमाह—

**तत्र ध्यानजमनाशयम् ॥ ६ ॥**

तत्र तेषु जन्मादिसिद्धचित्तेषु यत्समाधिसिद्धचित्तम्, तदनाशयं क्लेशकर्मविपाकाशयशून्यमपवर्गयोग्यं भवतीत्यर्थः ॥ ६ ॥

इत्थमस्तु योगिनश्चित्तम्, तत्कर्म कीदृशमित्यपेक्षायामाह—

**कर्माशुक्लकृष्णं योगिनस्त्रिविधमितरेषाम् ॥ ७ ॥**

काम्यकर्म विहितत्वाच्छुक्लम् । निषिद्धं कृष्णम् । मिश्रं शुक्लकृष्णम् । तदेतत्त्रयमितरेषामयोगिनां संपद्यते । तत्र त्रिविधं जन्म प्रयच्छति । तदुक्तम्— ‘शुभैराप्नोति देवत्वं निषिद्धैर्नारकीं गतिम् । उभाभ्यां पुण्यपापाभ्यां मानुष्यं लभतेऽवशः’ इति । अथ योगस्यानिषिद्धत्वादकृष्णत्वेऽपि विहितत्वाच्छुक्लत्वमेवेति चेत्, मैवम् ; अकाम्यत्वाभिप्रायेणाशुक्लकृष्णत्वाभिधानात् । अतश्चित्तशुद्धिविवेकरूपेण मोक्षैकफलकमशुक्लकृष्णं योगिनः कर्मेत्यर्थः ॥ ७ ॥

अधुना प्रसङ्गाद्विपाकाशयाभिव्यक्तेः कर्माभिव्यक्तिनि-  
दानत्वमभिधातुमाह—

ततस्तद्विपाकानुगुणानामेवाभिव्यक्ति-  
र्वासनानाम् ॥ ८ ॥

ततो यथोदीरितत्रिविधात्मककर्मणोरनन्तरं विपाकदा-  
नायाभिव्यक्तौ सत्यां तद्विपाकानुगुणानामेव वासनानाम-  
भिव्यक्तिर्भवति, न विरुद्धानामित्यर्थः । देवत्वप्राप्तौ च  
चित्ते प्रसुप्ता एव नरभोगवासना भवन्ति, तासामभिव्यक्तौ  
दिव्यभोगायोगादिति भावः ॥ ८ ॥

नन्वेता नरभोगवासना देवत्वादिजन्मसहस्रव्यवधाना-  
नन्तरं कथं तर्हि पुनर्नरजन्मन्यभिव्यज्यन्त इत्याशङ्क्याह—

जातिदेशकालव्यवहितानामप्यानन्तर्यं  
स्मृतिसंस्कारयोरेकरूपत्वात् ॥ ९ ॥

अनादौ संसारे येन कर्मणा यस्मिञ्जन्मनि भोगैः संचि-  
ता या वासनास्तासां जन्मकोट्या स्वर्गादिदेशेन कल्पशतेन  
च व्यवहितानामपि तज्जातीयेन कर्मणा तस्मिञ्जन्मनि पुनः  
प्राप्ते सति तेनैव कर्मणा जन्मनामभिव्यक्तानामानन्तर्यं स्मृ-

तिद्वारा भोगादिहेतुत्वं भवति । कुतः? स्मृतिसंस्कारयोरेक-  
 रूपत्वात् । क्रिया ज्ञानमन्यद्वा रागादिकं यच्छक्त्यात्मना  
 स्थितं स संस्कारः । तत्र क्रियासंस्कारः क्रियात्मना परिणतः,  
 ज्ञानसंस्कारः स्मृत्यात्मना, अन्यसंस्कारोऽन्यात्मना परिणत  
 इत्येवं स्मृतिसंस्कारयोरभेदेनैकविषयत्वेन चैकरूपत्वादानन्त-  
 र्यशब्दितः कार्यकारणभावः सजातीययोः संभवति, न वि-  
 जातीययोः । न हि व्यवधानं संस्कारस्य विरूपकार्यकारि-  
 त्वमापादयति; तथात्वे घटानुभवजसंस्कारादनन्तरमननु-  
 भूतस्मृत्यापत्तेरित्यर्थः ॥ ९ ॥

ननु जन्मान्तरितवासना न सन्तीति वदन्तं चार्वाकं  
 प्रत्याह—

तासामनादित्वं चाशिषो नित्य-

त्वात् ॥ १० ॥

न केवलं तासां वासनानामानन्तर्यम्, किं त्वनादित्व-  
 मपीति चार्थः । ‘सदाहं भूयासम्’ इत्याशिषो मरणत्रा-  
 सस्य नित्यत्वात्सर्वजनेष्वव्यभिचारादित्यर्थः ॥ १० ॥

ननु वासनानामनादितया कथं तदुच्छेदः? तत्राह—



## हेतुफलाश्रयालम्बनैः संगृहीतत्वादेशा- मभावे तदभावः ॥ ११ ॥

नैताः पुरुषवदनादयः, किं तु कार्या एव प्रवाहाना-  
दयः । अतः कारणोच्छेदादुच्छेदः संभवति । तथा हि—  
पूर्वपूर्वसंस्कारलक्षणाविद्या ह्यस्मिताहेतुः । सा च मनुष्योऽहं  
ममेदमिष्टमनिष्टमिति भ्रमहेतुः । सोऽपि रागद्वेषयोः । तौ  
च परनिग्रहानुग्रहादिद्वारा धर्माधर्मयोः । तौ च भोगे ।  
सोऽपि वासनासु । ताः पुनर्भ्रमादिषु । इत्यनादि संसार-  
चक्रमनिशमावर्तते । तत्र वासनानां क्लेशकर्माणि हेतवः,  
जात्यायुर्भोगाः फलम्, चित्तमाश्रयः, शब्दादिकमालम्ब-  
नम्; तैः संगृहीतत्वात् आदरनैरन्तर्यसत्कारानुबन्ध्यष्टाङ्ग-  
योगजाविप्लवविवेकख्यात्या उच्छेदे सति कारणानामभा-  
वादुच्छेदो भवतीत्यर्थः ॥ ११ ॥

नन्वास्तां तावदासां वासनानामुच्छेदः; किमुत्पत्तिरस-  
तीनां सतीनां वा? न तावदाद्यः, असंभवात्; न ह्यसतः  
शशविषाणस्य सास्ति; नापि द्वितीयः, असंभवादेव; न  
हि सद्रूपायाश्चितिशक्तेरुत्पत्तिः संभवति येन तथा स्यादि-  
त्याशङ्क्य शक्तिरूपेण स्वप्रकृतौ विद्यमानानामेवाभिव्यक्तिरु-  
त्पत्तिरित्याशयेनाह—

## अतीतानागतं स्वरूपतोऽस्त्यध्वभे- दाद्धर्माणाम् ॥ १२ ॥

अतीतानागतं धर्मजातं धर्मिणि शक्तिरूपेणास्त्येव । अत-  
स्तस्याभिव्यक्तिपदवेदनीयोत्पत्तिरुपपद्यते । ननु तर्हि वास-  
नादिबन्धस्य विद्यमानत्वात्तत्त्वज्ञानवैयर्थ्यमिति चेत्, न;  
धर्माणामनागताद्यध्वनां भेदात् । वर्तमानाध्वानि दुःखादि-  
वासनाचित्रं साधिकारमसंख्येयपरिणामशीलं चित्तं भोग्य-  
तामापन्नं बन्ध इत्युच्यते । तत्त्वज्ञाने सति निराधिकारम-  
तीताध्वानि प्रवेशितं प्रवृत्त्यात्मना सदपि पुनर्व्युत्थानबी-  
जस्य कर्तव्यपुरुषार्थस्य कृतत्वान्न पुनरावर्तत इत्यर्थः ॥ १२ ॥

ननु स्वरूपतोऽस्तीत्युक्तम् ; किं तत्स्वरूपमित्यत्राह—

ते व्यक्तसूक्ष्मा गुणात्मानः ॥ १३ ॥

व्यक्ता वर्तमानाध्वानः, सूक्ष्मा अतीतानागताध्वानः ;  
ते महदादयो घटादिविशेषान्ता गुणात्मानः सत्त्वरजस्तमः-  
स्वरूपास्तत्प्रकृतिकत्वादित्यर्थः ॥ १३ ॥

ननु महदादीनां गुणत्रयपरिणामत्वेन प्रत्येकमेकत्वं न  
स्यादित्याशङ्क्याह—

## परिणामैकत्वाद्वस्तुतत्त्वम् ॥ १४ ॥

दृश्यते हि बहूनामेकः परिणामः, यथा तैलवर्त्तिवह्नी-  
नामेकः प्रदीपपरिणामः । न च तर्हि मृत्सुवर्णक्षीराणामेकः  
परिणामः स्यादिति वाच्यम् ; तेषामङ्गाङ्गिभावाभावात् ।  
गुणानां त्वङ्गाङ्गिभावेन तत्परिणामस्यैकत्वाद्वस्तुनो महदादे-  
स्तत्त्वमेकत्वं युज्यत इत्यर्थः ॥ १४ ॥

ननु क्षणिकविज्ञानात्मकचित्तातिरिक्तं वस्तु नास्त्येवेति  
वदन्तं बौद्धं प्रत्याह—

वस्तुसाम्येऽपि चित्तभेदात्तयोर्विभक्तः

पन्थाः ॥ १५ ॥

तयोर्विज्ञानात्मकचित्तवस्तुनोर्विभक्तः पन्था भिन्नो मा-  
र्गः । कुतः? वस्तुतः स्त्रीपिण्डादेः साम्येऽपि चित्तानां  
भेदात् । यथैकस्यां नार्यां पत्युः सुखविज्ञानं सपत्न्या  
दुःखविज्ञानं कामुकस्य तदलाभान्मोहे विषादविज्ञानं नि-  
ष्कामस्योपेक्षाविज्ञानम् ; सर्वेषाम् ‘या त्वया दृष्टा सा मया-  
पि दृष्टा’ इत्यबाधितविषयप्रत्यभिज्ञानादेकं वस्त्वनेकं वि-  
ज्ञानमिति तयोर्भेदः । अतो न विज्ञानात्मकं सर्वं वस्तु ; किं  
तु तस्माद्भिन्नं गुणत्रयपरिणाम इति दिक् ॥ १५ ॥

नन्वस्तु विज्ञानादन्यद्वस्तु ; तच्चैकविज्ञानाधीनामिति वद-  
न्तं प्रत्याह—

**न चैकचित्ततन्त्रं वस्तु तदप्रमाण-  
कं तदा किं स्यात् ॥ १६ ॥**

यद्येकचित्तस्य ग्राह्यं घटवस्तु, तदा तस्मिंश्चित्ते पटा-  
दिषु व्यग्रे तद्वस्तु अप्रमाणकं किं स्यात् ? न स्यादित्यर्थः ।  
न चेष्टापत्तिः, पुनस्तद्दर्शने सोऽयमित्यबाधितप्रत्यभिज्ञानात्  
एकस्य व्यग्रत्वेऽप्यन्येन दृश्यमानत्वाच्च । तस्मान्नैकचित्त-  
तन्त्रं वस्तु, किं तु चित्तातिरिक्तं स्वतन्त्रमिति सिद्धम् ॥

ननु चित्तस्याहंकारिकत्वेन सर्वगतत्वात्सर्वदा सर्वं ज्ञा-  
येतेत्यत आह—

**तदुपरागापेक्षत्वाच्चित्तस्य वस्तु ज्ञाता-  
ज्ञातम् ॥ १७ ॥**

सर्वगतत्वेऽपि चित्तं यत्र शरीरे वृत्तिमत्तेन शरीरेण  
सह संबन्धो यस्य वस्तुनस्तत्रैव ज्ञानं नेतरत्र । एवं चेन्द्रि-  
यप्रणाडिकया चित्तं येन वस्तुनोपरक्तं तद्वस्तु ज्ञातम्,  
यदुपरक्तं न भवति तदज्ञातमित्यर्थः । अनेन चित्तं परि-

णामि ज्ञाताज्ञातविषयत्वाच्छ्रोत्रादिवदिति चित्तस्य परिणामित्वेऽनुमानमुक्तं भवतीत्यभिसंधिः ॥ १७ ॥

नन्वित्थमात्मनोऽपि परिणामित्वं किं न स्यादित्यत आह—

**सदा ज्ञाताश्चित्तवृत्तयस्तत्प्रभोः पुरुष-  
स्यापरिणामात् ॥ १८ ॥**

पुरुषोऽपरिणामी सदा ज्ञातृत्वात् न यदेवं न तदेवं यथा चित्तम् । तथा यद्यसौ पुरुषः परिणामी स्यात्तदा परिणामस्य कादाचित्कत्वात्तासां चित्तवृत्तीनां सदा ज्ञातृत्वं न स्यात् । अतः सदा ज्ञातृत्वादपरिणामी पुरुष इत्यर्थः ॥

ननु क्षणिकं चित्तमेव स्वपरावभासकमस्तु, किं पुरुषेणेत्यत आह—

**न तत्स्वभासं दृश्यत्वात् ॥ १९ ॥**

‘घटोऽयं रूपवान्’ इतिवत् ‘सुख्यहम्’ ‘क्रुद्धोऽहम्’ ‘शान्तं मे मनः’ इति दृश्यत्वाच्चित्तं स्वभासं स्वप्रकाशं न भवति; किं तु स्वातिरिक्तद्रष्टृकं न क्षणिकम्, ‘सोऽहम्’ इति प्रत्यभिज्ञानादित्युक्तम् ॥ १९ ॥

किं च—

**एकसमये चोभयानवधारणम् ॥ २० ॥**

यदि चित्तं स्वपरावभासकं स्यात्तदा तयोश्चित्तार्थयोजन्यजनकभावेन चित्तक्षणेऽर्थस्य अर्थक्षणे चित्तस्य चासत्त्वादेकस्मिन्नेव क्षणे तयोरुभयोरवधारणमनुभवो न स्यात् । तस्मात्पुरुष एव चित्तार्थयोरवभासको न चित्तमित्यर्थः ॥

ननु मा नाम भूषितं स्वप्रकाशम्; चित्तान्तरेण प्रकाशयताम्; किं पुरुषेणेत्याशङ्क्याह—

**चित्तान्तरदृश्यत्वे बुद्धिबुद्धेरतिप्रसङ्गः  
स्मृतिसंकरश्च ॥ २१ ॥**

यदि नीलादिगोचरं चित्तं चित्तान्तरेण दृश्येत, तदा तदपि बुद्ध्यात्मकं चित्तमन्यया बुद्ध्या, साप्यन्यथेत्यतिप्रसङ्गः स्यात् । किं चानन्तचित्तानामनुभवे सत्यनन्तचित्तस्मृतीनां संकरः प्राप्नोति । अतश्चित्तिशक्तिभास्यं चित्तमिति सिद्धम् ॥

ननु कूटस्थनित्यायाश्चित्तिशक्तेश्चित्तेन क्रियापूर्वकसंप्रयोगासंभवात्कथं तत्तया भास्यमित्यत आह—

चित्तेरप्रतिसंक्रमायास्तदाकारतापत्तौ

स्वबुद्धिसंवेदनम् ॥ २२ ॥

यथा परिणामित्वाद्बुद्धितत्त्वस्य क्रियया घटादौ संप्रयोगः  
समस्ति, न तथा चित्तिशक्तेर्बुद्धितत्त्वे प्रतिसंक्रमः संप्रयोगः  
अपरिणामित्वात् । अपि तु सवितुः सलिले प्रतिबिम्बवच्चि-  
तिशक्तेर्बुद्धौ प्रतिबिम्बे सति तस्या बुद्धेश्चिदाकारतापत्तौ  
सत्यां स्वभोग्यबुद्धिसंवेदनं भवति । चिच्छायाग्राहित्वसंब-  
न्धेन चिदुपरक्तं चित्तं चिद्भास्यमित्यनवद्यम् ॥ २२ ॥

ननु तर्हि केषांचिच्चित्तमेव चिदात्मेति भ्रमः कथमि-  
त्याशङ्क्य तेषां भ्रमबीजमाह—

द्रष्टृदृश्योपरक्तं चित्तं सर्वार्थम् ॥ २३ ॥

सर्वो द्रष्टृदृश्यरूपोऽर्थो विषयो यस्य तत्सर्वार्थम् । तत्र  
चित्सांनिध्याच्चिद्रूपतामिव प्राप्तं द्रष्टुपरक्तं द्रष्टृविषयं भवति ।  
इन्द्रियादिद्वारा दृश्योपरक्तं तदाकारं भवति । तथा च  
भोग्यशब्दाद्याकारं सुखदुःखादिपरिणामलक्षणभोगात्मकं  
चित्तं दृश्यमपि चित्प्रतिबिम्बाभेदादात्मेति सौगतानां  
भ्रमः । तत्र विवेकिना चित्तस्य भोग्यतया तस्मादन्यो  
भोक्ता स्वीकर्तव्य इति भावः ॥ २३ ॥

अतश्चान्यो भोक्ता चित्तादस्तीत्याह—

**तदसंख्येयवासनाभिश्चित्तमपि परार्थं  
संहत्यकारित्वात् ॥ २४ ॥**

यद्यपि क्लेशकर्मविपाकवासनाभिरनन्ताभिश्चित्तं सुखाद्याश्रयतया भोक्तृकल्पं चित्तम्, तथापि परस्य निरुपचरितचित्त्वभावस्यार्थो भोगापवर्गो साधयतीति परार्थं भोग्यमेव न भोक्ता । कस्मात्? संहत्य देहेन्द्रियादिसहकारिभिर्मिलित्वा भोगादिकार्यकारित्वात् । यन्मिलित्वा कार्यकारि तत्परार्थं यथा गृहादि देवदत्तार्थम् । तस्माच्चित्तादन्यश्चिदात्मा भोक्तास्तीति सिद्धम् ॥ २४ ॥

इत्थं प्रासङ्गिकं परिसमाप्य अधुना कैवल्यं निरूपयितुं तद्योग्यमधिकारिणं दर्शयति—

**विशेषदर्शिन आत्मभावभावनाविनि-  
वृत्तिः ॥ २५ ॥**

पूर्वोक्तविवेकेन बुद्धेरन्याश्चिन्मात्रः पुरुषोऽहमिति विशेषदर्शिन आत्मभावे तत्त्वे भावना जिज्ञासा विनिवर्तते, ज्ञाते जिज्ञासायोगात् । यस्य पूर्वजन्मसुकृतपरिपाकेण तत्त्व-



जिज्ञासा जायते, सोऽधिकारीति भावः ॥ २५ ॥

ननु तत्त्वजिज्ञासोर्विशेषदर्शनानन्तरं चित्तं कीदृशं भव-  
तीत्यपेक्षायामाह—

तदा विवेकनिम्नं कैवल्यप्राग्भारं  
चित्तम् ॥ २६ ॥

पूर्वं बुद्ध्यादावात्मत्वभ्रमदशायां यच्चित्तं विषयनिम्नं  
संसारप्राग्भारमासीत्, तदिदानीं निवृत्तभ्रमस्य योगिन-  
श्चित्तं विवेकनिम्नं द्रष्टृदृश्ययोर्विवेको निम्नमालम्बनभूमिर्यस्य  
तत्; विवेकनिष्ठमिति यावत् । अत एव कैवल्यं प्रा-  
ग्भारोऽवधिर्यस्य तत्कैवल्यप्राग्भारं कैवल्यफलावसानं भ-  
वतीत्यर्थः ॥ २६ ॥

यद्येवं तदास्य व्युत्थानप्रत्ययाः कुतो भवन्तीत्यत आह—

तच्छिद्रेषु प्रत्ययान्तराणि  
संस्कारेभ्यः ॥ २७ ॥

विवेकख्यातिपरस्यानुक्षणं क्षीयमाणेभ्यो व्युत्थानसं-  
स्कारेभ्यो विवेकख्यातिच्छिद्रेष्वभिव्यक्तेभ्यः प्रत्ययान्तराणि  
भवन्तीत्यर्थः ॥ २७ ॥

ननु कोऽयमेतेषां संस्काराणां हानोपाय इत्यत्राह—

**हानमेषां क्लेशवदुक्तम् ॥ २८ ॥**

यथाविद्यादिक्लेशा विवेकख्यात्या दग्धाः पुनः संस्कारं न प्रसुवते, तथा व्युत्थानसंस्कारा अपि पुरुषख्यातिदग्धा अप्रसवधर्माणो भवन्तीत्यर्थः ॥ २८ ॥

अथ विवेकख्यातेरपि व्युत्थानरूपतया तन्निरोधोपायमुपदर्शयितुमाह—

**प्रसंख्यानेऽप्यकुसीदस्य सर्वथा विवेक-  
ख्यातेर्धर्ममेघः समाधिः ॥ २९ ॥**

विवेकख्यातिरेव विशोकरूपावान्तरफलोन्मुखी सती प्रसंख्यानमित्युच्यते । तत्रापि अकुसीदस्य, कुत्सितेषु विषयेषु सीदतीति कुसीदो रागः, तद्रहितस्य विरक्तस्य, अत एव सर्वथा सर्वात्मना विवेकख्यातेः योगिनः अशुक्लकृष्णं धर्मं कैवल्यफलं मेहति सिञ्चतीति धर्ममेघाख्यः समाधिर्भवतीत्यर्थः ॥ २९ ॥

ततः किमित्यत आह—

**ततः क्लेशकर्मनिवृत्तिः ॥ ३० ॥**

ततो धर्ममेघात्सवासनक्लेशतन्मूलकर्मणां निवृत्तिर्भवती-  
त्यर्थः ॥ ३० ॥

तदा किं भवतीत्यत्राह—

तदा सर्वावरणमलापेतस्य ज्ञानस्या-  
नन्त्याज्ज्ञेयमल्पम् ॥ ३१ ॥

आवृण्वन्ति चित्तमित्यावरणा रजस्तमोमयाः क्लेशकर्म-  
रूपा मलाः । सर्वे च ते आवरणमलाः, तैर्धर्ममेघेणापेतस्य  
ज्ञानस्य विशुद्धबुद्ध्यालोकस्यानन्त्याज्ज्ञेयं सर्वं गगने स्वद्यो-  
तवदल्पमेव भवतीत्यर्थः ॥ ३१ ॥

ततः किमित्यत्राह—

ततः कृतार्थानां परिणामक्रमसमाप्ति-  
गुणानाम् ॥ ३२ ॥

ततो धर्ममेघफलीभूतपरवैराग्यात्मकानन्तज्ञानानन्तरं वि-  
वेकख्यातौ निरुद्धायाम्, कृतार्थानां कृतो निष्पादितोऽर्थो  
भोगापवर्गरूपः पुरुषार्थो यैस्ते तथोक्तास्तेषां सत्त्वादिगुणानां  
महदाद्यहंकारक्रमेण यः परिणामक्रमः तस्य समाप्तिर्भवती-  
त्यर्थः ॥ ३२ ॥

कोऽसौ क्रम इत्यपेक्षायामाह—

**क्षणप्रतियोगी परिणामापरान्तनिर्ग्राह्यः**

**क्रमः ॥ ३३ ॥**

क्षणप्रतियोगी क्रम इति स्वरूपनिर्देशः । क्षणौ प्रतियोगिनौ निरूपकौ यस्य स क्षणप्रतियोगी । एवं क्षणिकपरिणामक्रमो मन्तव्यः । तत्र प्रमाणं परिणामापरान्तनिर्ग्राह्य इति । मृदि पिण्डघटकपालचूर्णकणानां प्रत्यक्षपरिणामानां पूर्वान्तः पिण्डः अपरान्तः कण इति पूर्वोत्तरावधिग्रहणेन क्रमो निष्कृष्य ग्राह्यो भवतीत्यर्थः ॥ ३३ ॥

गुणानां परिणामक्रमसमाप्तौ किं फलिष्यतीत्यत्राह—

**पुरुषार्थशून्यानां गुणानां प्रतिप्रसवः कै-  
वल्यं स्वरूपप्रतिष्ठा वा चित्तिशक्ति-**

**रिति ॥ ३४ ॥**

कृतभोगापवर्गाणां कार्यकारणात्मनां गुणानां प्रधाने प्रतिप्रसवः प्रलयः कैवल्यम्, चित्तिशक्तिः कूटस्थनित्या शुद्धासङ्गचित्स्वभावा शक्तिः स्वरूपप्रतिष्ठा पुनर्बुद्ध्यादिसंबन्धविधुरा वा कैवल्यं भवतीत्यतिशोभनम् । इतिशब्दः शास्त्रपरिसमाप्तिद्योतनार्थः ॥ ३४ ॥

यत्कृपापोतमासाद्य समुत्तीर्णो भवार्णवात् ।

नमोऽस्तु तस्मै गुरवे स्वाविद्याध्वान्तभानवे ॥ १ ॥

क्वाहं क्व योगसरणिर्गहनार्था तथाप्यहम् ।

श्रीगुरोः कृपयाकार्षं वृत्तिं योगसुधाकरम् ॥ २ ॥

फणीन्द्रसूत्रग्रथिता मद्वाङ्मौक्तिकमालिका ।

समर्प्यते मया श्रीमद्गुरोश्चरणपङ्कजे ॥ ३ ॥

इति श्रीपरमहंसपरिव्राजकाचार्यश्रीपरमशिवेन्द्र-

सरस्वतीपादाब्जसेवापरायणेन श्रीसदा-

शिवेन्द्रसरस्वत्या विरचितायां

श्रीमत्पतञ्जलिप्रणीते योगशास्त्रे

सांख्यप्रवचनापरनामधेये

योगसुधाकराभिधायां वृत्तौ

कैवल्यपादः

समाप्तः ॥








॥ श्रीः ॥

## ॥ सूत्रानुक्रमणिका ॥



	पृष्ठम्		पृष्ठम्
अ		ईश्वरप्रणिधानाद्वा	१३
अतीतानागतं	८९	उ	
अथ योगानुशासनम्	१	उदानजयाजल०	७२
अनित्याशुचिदुःखाना०	३१	ऋ	
अनुभूतविषया०	६	ऋतंभरा तत्र	२६
अपरिग्रहस्थैर्ये	४७	ए	
अभावप्रत्ययालम्बन	६	एकसमये चोभया०	९३
अभ्यासवैराग्याभ्यां	६	एतयैव सविचारा	२५
अरिष्टेभ्यो वा	६६	एतेन भूतेन्द्रियेषु	६१
अविद्या क्षेत्रमुत्तरेषां	३०	एतेन शब्दाद्यन्तर्धा०	६६
अविद्यास्मिताराग०	३०	क	
अस्तेयप्रतिष्ठायां	४६	कण्ठकूपे क्षुत्पिपा०	६८
अहिंसाप्रतिष्ठायां	४६	कर्माशुक्लकृष्णं	८५
अहिंसासत्यास्तेय०	४२	कायरूपसंयमा०	६५
ई		कायाकाशयोः सबन्ध०	७३



	पृष्ठम्		पृष्ठम्
कायेन्द्रियसिद्धिरशु०	४८	त	
कूर्मनाड्यां स्थैर्यम्	६९	तच्छिद्रेषु प्रत्यया०	९६
कृतार्थे प्रति नष्ट०	३८	तज्जः संस्कारो	२७
क्रमान्यत्वं परिणामा०	६२	तज्जपस्तदर्थभावनम्	१५
क्लेशकर्मविपाकाशयै०	१३	तज्जयात्प्रज्ञालोकः	५७
क्लेशमूलः कर्माशयो	३३	ततः कृतार्थानां	९७
क्षणतत्क्रमयोः	७९	ततः क्लेशकर्मनिवृत्तिः	९८
क्षणप्रतियोगी	९९	ततः क्षीयते प्रकाशा०	५३
क्षीणवृत्तेरभिजातस्येव	२३	ततः परमा वश्य०	५४
ग		ततः प्रत्यक्चेतनाधिगमो	१५
ग्रहणस्वरूपास्मिता०	७५	ततः प्रातिभश्रावण०	७०
च		ततस्ताद्विपाका०	८६
चन्द्रे तारकाव्यूहज्ञानम्	६८	ततोऽणिमादिप्रा०	७४
चित्तान्तरदृश्यत्वे	९३	ततो द्वन्द्वानभिघातः	५०
चित्तेरप्रतिसंक्रमा०	९४	ततो मनोजवित्वं	७६
ज		तत्परं पुरुषख्याते०	९
जन्मौषधिमन्त्रतपः	८२	तत्प्रतिषेधार्थमेक०	१८
जातिदेशकालव्य०	८६	तत्र ध्यानजमनाशयम्	८५
जातिदेशकालसमया०	४२	तत्र निरतिशयम्	१४
जातिलक्षणदेशै०	८०	तत्र प्रत्ययैकतानता	५६
जात्यन्तरपरिणामः	८३	तत्र शब्दार्थज्ञान०	२४

	पृष्ठम्		पृष्ठम्
तत्र स्थितौ	७	तासामनादित्वं	८७
तदपि बहिरङ्गं निर्बाजस्य	५८	तीव्रसंवेगानां	१२
तदभावात्संयोगा०	३९	ते प्रतिप्रसवहेयाः	३२
तदर्थ एव दृश्यस्यात्मा	३७	ते व्यक्तसूक्ष्मा	८९
तदसंख्येयवासना०	९५	ते समाधावुपसर्गा	७१
तदा द्रष्टुः स्वरूपे	३	ते ह्यादपरितापफलाः	३४
तदा विवेकिनिम्नं	९६	त्रयमन्तरङ्गं पूर्वैभ्यः	५८
तदा सर्वावरण०	९८	त्रयमेकत्र संयमः	५७
तदुपरागापेक्षत्वा०	९१	द	
तदेवार्थमात्रनिर्भासं	५६	दुःखदौर्मनस्याङ्ग०	१७
तद्वैराग्यादपि दोष०	७७	दुःखानुशयी द्वेषः	३२
तपःस्वाध्यायेश्वर०	२९	दृग्दर्शनशक्त्योरेका०	३१
तस्य प्रशान्तवाहिता	५९	दृष्टानुश्रविकविषय०	८
तस्य भूमिषु विनियोगः	५७	देशबन्धश्चित्तस्य	५५
तस्य वाचकः प्रणवः	१५	द्रष्टा दृशिमात्रः	३७
तस्य सप्तधा प्रान्त०	४०	द्रष्टृदृश्ययोः संयोगो	३५
तस्य हेतुरविद्या	३९	द्रष्टृदृश्योपरक्तं	९४
तस्यापि निरोधे	२७	ध	
तस्मिन्सति श्वास०	५०	धारणायोग्यता	५३
ता एव सर्वाजः	२५	ध्यानहेयास्तद्वृत्तयः	३३
तारकं सर्वविषयं	८०	ध्रुवे तद्गतिज्ञानम्	६८

	पृष्ठम्		पृष्ठम्
न		प्रवृत्तिभेदप्रयोजकं	८४
न च तत्सालम्बनं	६५	प्रवृत्त्यालोकन्यासा०	६७
न चैकचित्ततन्त्रं	९१	प्रसंख्यानेऽप्यकुदी०	९७
न तत्स्वभासं	९२	प्रातिभाद्वा सर्वम्	६९
नाभिचक्रे कायव्यूह०	६८	ब	
निमित्तमप्रयोजकं	८३	बन्धकारणशैथिल्या०	७१
निर्माणचित्तान्यस्मिता०	८४	बलेषु हस्तिबलादीनि	६७
निर्विचारवैशारद्ये	२६	बहिरकल्पिता वृत्ति०	७३
प		बाह्याभ्यन्तरविषया०	५२
परमाणुपरममहत्त्वा०	२३	बाह्याभ्यन्तरस्तम्भ०	५१
परिणामतापसंस्कार०	३४	ब्रह्मचर्यप्रतिष्ठायां	४६
परिणामत्रयसंयमा०	६३	भ	
परिणामैकत्वाद्वा०	९०	भवप्रत्ययो विदेह०	११
पुरुषार्थशून्यानाम्	९९	भुवनज्ञानं सूर्ये	६७
पूर्वेषामपि गुरुः	१४	म	
प्रकाशक्रियास्थितिशीलं	३६	मूर्धज्योतिषि	६९
प्रच्छर्दनविधारणाभ्यां	२०	मृदुमध्याधिमात्र०	१२
प्रत्यक्षानुमानागमाः	४	मैत्रीकरुणामुदितो०	१८
प्रत्ययस्य परचित्तज्ञानम्	६४	मैत्र्यादिषु बलानि	६६
प्रमाणविपर्यय०	४	य	
प्रयत्नशैथिल्या०	५०	यथाभिमतध्यानाद्वा	२२

	पृष्ठम्		पृष्ठम्
यमनियमासनप्राणा०	४१	व्युत्थाननिरोधसंस्कार०	५९
योगश्चित्तवृत्तिनिरोधः	२	श	
योगाङ्गानुष्ठानादशुद्धि०	४१	शब्दज्ञानानुपाती	५
र		शब्दार्थप्रत्ययाना०	६३
रूपलावण्यबल०	७५	शान्तोदिताव्यपदेश्य०	६२
व		शान्तोदितौ तुल्य०	६०
वस्तुसाम्येऽपि चित्त०	९०	शौचसंतोषतपःस्वा०	४३
वितर्कबाधने प्रति०	४४	शौचात्स्वाङ्गजुगुप्सा	४७
वितर्कविचारानन्दा०	९	श्रद्धावीर्यस्मृति०	११
वितर्का हिंसादयः	४४	श्रुतानुमानप्रज्ञाभ्या०	२६
विपर्ययो मिथ्याज्ञान०	५	श्रोत्राकाशयोः सन्ध०	७३
विरामप्रत्ययाभ्यास०	१०	स	
विवेकख्यातिरविप्लवा	३९	सतोषादनुत्तम०	४८
विशेषदर्शिन	९५	संस्कारसाक्षात्क०	६४
विशेषाविशेषलिङ्ग०	३६	सति मूले तद्विपाको	३४
विशोका वा ज्योतिष्मती	२२	स तु दीर्घकाल०	७
विषयवती वा प्रवृत्ति०	२१	सत्त्वपुरुषयोः शुद्धिसाम्ये	८१
वीतरागविषय वा	२२	सत्त्वपुरुषयोरत्यन्ता०	७०
वृत्तयः पञ्चतयः	४	सत्त्वपुरुषान्यताख्या०	७६
वृत्तिसारूप्यमितरत्र	३	सत्त्वशुद्धिसौमन०	४८
व्याधिस्त्यानसंशय०	१६	सत्यप्रतिष्ठायां	४६

	पृष्ठम्		पृष्ठम्
सदा ज्ञाताश्चित्तवृत्तयः०	९२	स्मृतिपरिशुद्धौ	२४
समाधिभावनार्थः	२९	स्वप्ननिद्राज्ञाना०	२२
समाधिसिद्धिरीश्वर०	४९	स्वरसवाही विदुषोऽपि	३२
समानजयाज्ज्वलनम्	७२	स्वस्वविषयासंप्रयोगे	५३
सर्वार्थतैकाग्रतयोः	६०	स्वस्वामिशक्त्योः	३८
सुखानुशयी रागः	३१	स्वाध्यायादिष्ट०	४९
सूक्ष्मविषयत्वं चालि०	२५	ह	
सोपक्रमं निरुपक्रमं	६६	हानमेषां	९७
स्थान्युपमन्त्रणे	७८	हृदये चित्तसंवित्	६९
स्थिरसुखमासनम्	४९	हेतुफलाश्रयालम्बनैः	८८
स्थूलस्वरूपसूक्ष्मा०	७४	हेयं दुःखमनागतम्	३५



## *Works by the Same Author.*

---

**Brahmasutrayritti** named Brahma Tattva Prakashika with a half-tone portrait and a life sketch of the author in English Cr. 8vo. Pp. 322. Cloth gilt. . . . . 2 0 0

**Siddhantakalpavalli** with the commentary called *Kesaravalli* by the author himself. This is a poetical version of the famous Siddhantalesa Sangraha of Appayya Dikshita. Cr. 8vo. pp. 120. . . . . 0 8 0

**Atmavidyavilasa.** This book contains not only the 62 well known slokas in Arya metre but also 45 further slokas in different metres . . . . . 0 2 0

**Songs of Sri Sadasiva Brahmendra** containing nineteen of his famous, sweet and melodious Kirtanas. Printed in 2 colours. . . . . 0 3 0

SRI VANI VILAS PRESS,

*SRIRANGAM.*

# श्रीसदाशिवेन्द्रैर्विरचिता अन्ये ग्रन्थाः ॥

---

ब्रह्मतत्त्वप्रकाशिका नाम

ब्रह्मसूत्रवृत्तिः ... .. २-०-०

सिद्धान्तकल्पवल्ली,

केसरवल्ल्याख्यया स्वकृतव्याख्यया

सहिता .... .. ०-८-०

आत्मविद्याविलासः ... .. ०-२-०

कीर्तनानि ... .. ०-३-०

